



நாடாளுமன்ற தெரிவுக்குழு நியமனம்

கொழும்பு, ஓக 21
9 ஆவது நாடாளுமன்றத்தின் சபாநாயகர் மஹிந்த யாப்பா அபேவர்தன தலைமையில் நாடாளுமன்றத் தெரிவுக்குழு நியமிக்கப்பட்டுள்ளது.



புளொட், ரெலோ தனிவழியா? அப்படி எதுவுமே கிடையாது!

செல்வமும் சித்தார்த்தமும் இன்று காலை காலைக்கதிருக்கு உறுதியாகத் தெரிவிப்பு

ந.லோகதாயலன்



கொழும்பு, ஓகஸ்ட் 21

‘தமிழர் தேசியக் கூட்டமைப்புக்குள் பிளவு; புளொட், ரெலோ தனிவழி’ என்று இன்று காலை சில ஊடகங்களில் வெளியான செய்தியை அந்த இரண்டு கட்சிகளினதும் தலைவர்களான த.சித்தார்த்தன் எம்.பியும், செல்வம் அடைக்கலநாதன் எம்.பியும் முற்றாக மறுத்தனர்.

“அப்படியான முடிவு எதுவும் எடுக்கப்படவில்லை, எடுக்கப்படவும் மாட்டாது” என்று இன்று காலையில் ‘காலைக்கதிர்’ நாளிதழுக்கு இருவரும் உறுதிபடத் தெரிவித்தனர்.

“தனிவழி என்ற செய்தி சுத்தப் பொய். அப்படி ஒரு முடிவும் எடுக்கப்படவில்லை. இவ்வாறான செய்தியுடன் எனக்கோ அல்லது எனது கட்சிக்கோ எந்தத் தொடர்பும் இல்லை. நாம் கூட்டமைப்பாகவே இயங்குகின்றோம். எமக்குள் இருக்கும் விடயங்கள் தொடர்பில் நாம் கூட்டமைப்புக்குள்ளேயே பேசுவோம்.” என்றார் செல்வம் அடைக்கலநாதன் எம்.பி.



கோட்டாவின் கொள்கைப் பிரகடனம் வாக்கெடுப்பு இன்றி நிறைவேற்றம்

கொழும்பு, ஓக 21
ஜனாதிபதி கோட்டாபய ராஜபக்சு நாடாளுமன்றத்தில் ஆற்றிய அரசின் கொள்கைப் பிரகடன உரை வாக்கெடுப்பு இன்றி நிறைவேற்றப்பட்டுள்ளது. ஜனாதிபதியினால் நேற்று முன்வைக்கப்பட்ட கொள்கைப் பிரகடன உரை மீதான விவாதம் இன்று நடைபெற்றது.

இந்தநிலையிலேயே ஜனாதிபதியின் கொள்கைப் பிரகடனம் வாக்கெடுப்பின்றி நிறைவேற்றப்பட்டதாக சபாநாயகர் மஹிந்த யாப்பா அபேவர்தன தெரிவித்தார்.

அத்துடன் நாடாளுமன்றம் எதிர்வரும் 27 திகதி காலை 9.30 வரை ஒத்திவைக்கப்பட்டுள்ளமை குறிப்பிடத்தக்கது.

பொலிஸ் உத்தியோகத்தரை தாக்கீயவர் யாழ்.நகரில் கைது!

யாழ்ப்பாணம், ஓக 21
பொலிஸ் ஒருவரை தாக்கீய குற்றச்சாட்டில் இளைஞர் ஒருவர் யாழ்ப்பாணம் பொலிஸாரினால் கைது செய்யப்பட்டுள்ளார். யாழ்ப்பாணம் பஸ் நிலையத்தில் இன்று வெள்ளிக்கிழமை காலை இந்தச் சம்பவம் இடம்பெற்றுள்ளது. காங்கேசன்துறை பொலிஸ் நிலையத்தைச்



பழிவாங்கல் ஆணைக்குழு முன் மலிக், சுமந்திரன், மங்கள, ராஜித

முன்னாள் அமைச்சர்களான ராஜித சேனாரத்ன, மலிக் சமரவிக்ரம, மங்கள சமவீர மற்றும் தமிழ்த் தேசியக் கூட்டமைப்பின் நாடாளுமன்ற உறுப்பினர் எம். ஏ. சுமந்திரன் ஆகியோர் அரசியல் பழிவாங்கல்

தொடர்பில் ஆராயும் ஜனாதிபதி ஆணைக்குழுவில் இன்று முன்னிலையாகினார்கள்.

வாக்குமூலம் வழங்குவதற்காக கவேஅவர்கள் இவ்வாறு அழைக்கப்பட்டிருந்தார்கள்.

கூட்டமைப்பின் ஐந்து பேர் குழு இந்தியத் தூதருடன் இன்று பேச்சு

கொழும்பில் உள்ள இந்தியத் தூதுவர் கோபால் பக்வேவை தமிழ்த் தேசியக் கூட்டமைப்பின் ஐவர் குழு இன்று மாலை 5.30 மணிக்கு கொழும்பு இந்திய இல்லத்தில் சந்திக்க இருந்தது.

தமிழ்த் தேசியக் கூட்டமைப்பின் தலைவர் இரா.சம்பந்தன், இலங்

கைத் தமிழரசுக் கட்சியின் தலைவர் மாவை சேனாதிராசா, புளொட் தலைவர் த.சித்தார்த்தன், ரொலோ தலைவர் செல்வம் அடைக்கலநாதன், கூட்டமைப்பின் பேச்சாளர் எம். ஏ. சுமந்திரன் ஆகியோர் இன்று மாலை இந்தியத் தூதுவரைச் சந்தித்துப் பேசுவள்ளனர்.

அரசு மமதையோடு செயற்பட்டால் நாடு மீண்டும் இனவாத சகதிக்குள்!

சிறிதரன் எம்.பி சபையில் எச்சரிக்கை

கொழும்பு, ஓக 21
இன்றைய அரசு அறுதிப் பெரும்பான்மையோடு, தங்களுக்கு ஒரு பெரும்பான்மை பலம் இருப்பதாக கருதிக்கொண்டு ஒரு மிகக்கூடிய மமதையோடு செயற்பட முனைவார்களானால் மீண்டும் இந்த நாடு ஒரு இனவாத ரீதியான சகதிக்குள் தள்ளப்படும் என நாடாளுமன்ற உறுப்பினர் சிறிதரன் தெரிவித்துள்ளார்.

நாடாளுமன்றம் இன்று காலை 9.30 மணிக்கு சபாநாயகர் மஹிந்த யாப்பா அபேவர்தன தலைமையில் கூடியிருந்தது. இதன்போது கருத்து தெரிவிக்கும்போதே அவர் இந்த விடயத்தை குறிப்பிட்டுள்ளார். அவர் மேலும் கூறுகையில் -



ஊடக சந்திப்புக்குச் சென்ற மணிவண்ணன் கட்சி அலுவலகத்திலிருந்து வெளியேற்றம்



(எஸ். நிதர்ஷன்)

யாழ்ப்பாணம், ஓக 21

ஊடகச் சந்திப்பு நடத்தச் சென்ற விஸ்வலிங்கம் மணிவண்ணன் மற்றும் ஆதரவாளர்கள் தமிழ்த் தேசிய மக்கள் முன்னணி அலுவலகத்தில் இருந்து வலுக்கட்டாயமாக வெளியேற்றப்பட்டனர்.

தமிழ்த் தேசிய மக்கள் முன்னணியின் தேசிய அமைப்பாளராக இருந்த மணிவண்ணன் தனது அரசியல் நிலைப்பாடு தொடர்பில் அறிவிக்க இன்று கட்சி அலுவலகத்தில் ஊடகவியலாளர் சந்திப்பொன்றை ஏற்பாடு செய்திருந்தார்.

இந்த ஊடகவியலாளர் சந்திப்பில் கலந்துகொள்வதற்காக மணிவண்ணனும் ஆதரவாளர்களும் கட்சி



விக்னேஸ்வரனின் கருத்துக்கு சஜித் அணி சபையில் எதிர்ப்பு

உரையின் ஒரு பகுதியை நீக்குமாறு கோரிக்கை

தமிழ் மக்கள் தேசியக் கூட்டணியின் தலைவர் சி.வி. விக்னேஸ்வரன் நாடாளுமன்றத்தில் ஆற்றிய உரையின் ஒரு பகுதியை ஹன்சார்ட்டிலிருந்து நீக்குமாறு ஐக்கிய மக்கள் சக்தியின் நாடாளுமன்ற உறுப்பினர் மனுநாயக்கார சபாநாயகரிடம் கோரிக்கை விடுத்துள்ளார்.

நேற்று சபையில் புதிய சபாநாயகர் மஹிந்த யாப்பா அபேவர்தனவுக்கு வாழ்த்துத் தெரிவித்து உரையாற்றிய யாழ். மாவட்ட நாடாளுமன்ற உறுப்பினர் சி.வி. விக்னேஸ்வரன்.



புளொட், ரெலோ தனிவழியா?

(முதலாம் பக்கத் தொடர்ச்சி)
இது குறித்து புளொட் தலைவர் த.சித் தார்த்தனும் கருத்து வெளியிட்டார்.

“கூட்டமைப்பை உடைக்கவோ அல்லது அதிலிருந்து வெளியேறவோ நாம் ஒரு போதும் எண்ணியவர்கள் அல்லர்.

“அப்படி தனிவழி என்று வெளியான செய்தி பொய். உண்மைக்கு மாறானது. அதை மக்களிடம் தெளிவுபடுத்துங்கள்.

“இன்னமும் (இன்று காலை வரை) கூட்டமைப்பின் ஒழுங்கு முறையான ஒரு கூட்டமும் நடக்கவில்லை. இன்றைக்கு சில சமயம் கூட்டம் நடக்கலாம். நடந்த பின்னர்தான் என்ன செய்வது என்பது குறித்து யோசிக்கலாம். ஆனால், தனி வழி போகின்ற முடிவு எதையும் எடுக்க மாட்டோம்.

“அதாவது கூட்டமைப்பை விட்டு வெளியே போகும் எந்த முடிவையும் எந்த சந்தர்ப்பத்திலும் எடுக்க மாட்டோம்.

“தமிழ்க் கூட்டமைப்பின் தலைமைத் துவத்தில் இருக்கும் பதவிகளை ஒரு கட்சிமட்டும்தனித்து வைத்திருக்கக்கூடாது. எல்லாக் கட்சிகளும் பகிர்ந்து வைத்தி

ருக்கவேண்டும் என்பது எமது கோரிக்கை. அதற்காக நாம் பிரிந்து தனிவழி போவோம் என்று கூறுவது அபத்தம்.” - என்றார் சித்தார்த்தன்.

பொலிஸ் உத்தி

(முதலாம் பக்கத் தொடர்ச்சி)
சேர்ந்த பொலிஸ் உத்தியோகத்தர் ஒருவர் சிவில் உடையில் யாழ்ப்பாணம் பஸ் நிலையத்துக்கு வந்து ஓட்டோ வாடகைக்கு கேட்டபோது, அதிக கட்டணம் கூறியுள்ளனர்.

கட்டணம் அதிகம் என்ற காரணத்தால், அவர் ஓட்டோ வேண்டாம் என கூறி விட்டுச் சென்றபோது, அவரை கிண்டல் செய்துள்ளனர். அதன்போது, ஏன் கிண்டல் அடிக்கின்றீர்கள் என கேட்டதற்கு, பொலிஸ் உத்தியோகத்தரை அவர்கள் தாக்கியுள்ளனர்.

பொலிஸ் உத்தியோகத்தர் யாழ்ப்பாணம் பொலிஸாருக்கு தகவல் வழங்கிய தன் அடிப்படையில், தாக்குதல் மேற்கொண்ட பிரதான நபர் பொலிஸாரினால் கைது செய்யப்பட்டார்.

கைது செய்யப்பட்ட நபரை யாழ்ப்பாணம் நீதிமன்றில் ஆஜர் செய்ய நடவடிக்கையை முன்னெடுத்து வருவதாக யாழ்ப்பாணம் பொலிஸார் தெரிவித்தனர்.

விக்னேஸ்வரனின்

(முதலாம் பக்கத் தொடர்ச்சி)
“உலகில் உயிர்வாழும் மூத்த மொழிகளில் ஒன்று தமிழ். இலங்கையின் முதல் சுதேச குடிமக்களின் மொழி தமிழ். அந்தத் தமிழ் மொழியில் எனது உரையை ஆரம்பிக்கின்றேன்” என்று கூறியிருந்தார்.

இந்தநிலையில் இன்று முற்பகல் 9.30 மணியளவில் நாடாளுமன்றம் கூடியபோது சபையில் ஒழுங்குப் பிரச்சினையை முன்வைத்த பிரதான எதிர்க்கட்சியான ஐக்கிய மக்கள் சக்தியின் நாடாளுமன்ற உறுப்பினர் மனு நாணயக்கார.

இலங்கையின் முதல் சுதேச குடிமக்களின் மொழி தமிழ்மொழி என விக்னேஸ்வரன் கூறிய கருத்து நாடாளுமன்ற நடவடிக்கைகள் ஹன்சார்ட் பதிவில் உள்ளடக்கப்படுவது தவறாகும். இதனால் இந்தக் கருத்து அதிலிருந்து நீக்கப்பட வேண்டும் என்று சபாநாயகரிடம் கோரிக்கை விடுத்தார்.

இதன்போது மனு நாணயக்காரரின் அந்த ஒழுங்குப் பிரச்சினையை ஐக்கிய மக்கள் சக்தியின் உறுப்பினர்கள் பலர் மேசையில் தட்டி வரவேற்றனர்.

இந்த விடயம் தொடர்பாக ஆராய்வதாக சபாநாயகர் தெரிவித்தார்.

உட்க சந்திப்புக்குச்

(முதலாம் பக்கத் தொடர்ச்சி)
அலுவலகத்துக்கு சென்றபோது தமிழ்த் தேசிய மக்கள் முன்னணியினரால் மணிவண்ணனும் அவரின் ஆதரவாளர்களும் வெளியேற்றப்பட்டமையுடன் கட்சி அலுவலகமும் மூடப்பட்டது.

இதனால் மணிவண்ணனின் ஆதரவாளர்கள் கடும் அதிருப்தி அடைந்தனர்.

அரசு மமதையோடு செயற்பட்டால்

(முதலாம் பக்கத் தொடர்ச்சி)
நாட்டின் ஒரு முக்கியமான பிரச்சினை தொடர்பில் நாட்டின் தலைவர் பேசாமல் விட்டமையானது நாட்டின் ஒரு துரதிஷ்டநிலையாக எம்மால் பார்க்கப்படுகிறது.

இந்த நாட்டில் வாழுகின்ற இரு தேசிய இனங்கள் சிங்கள தேசிய இனமும், தமிழ் தேசிய இனமும். ஆனால் தமிழ் தேசிய இனம் கடந்த 70, 80 ஆண்டுகளாக இந்த மண்ணிலே பல இனப்படுகொலைகளுக்கும், அழிவுகளுக்கும் உள்ளாக்கப்பட்ட ஒரு இனம். அதனால் தான் அவர்கள் ஒரு நீண்ட கால போராட்டத்திற்குள் தங்கள் வாழ்க்கையை அர்ப்பணித்திருந்தார்கள்.

குறிப்பாக இன்றைய அரசு அறுதிப் பெரும்பான்மையோடு, தங்களுக்கு ஒரு பெரும்பான்மை பலம் இருப்பதாகக் கருதிக் கொண்டு ஒரு மிகக்கூடிய மமதை

ஹற்றன் காசலீ நீர்தேகத்தில் ஆணின் சடலம் கண்டெடுப்பு!

ஹற்றன் காசலீ நீர்தேகத்திற்கு நீர் வழங்கும் கிளை ஆறானா டிக்கோயா ஆற்றில், ஆணொருவரின் சடலம் இன்று (வெள்ளிக்கிழமை) மதியம் 2 மணியளவில் பொலிஸாரினால் கண்டெடுக்கப்பட்டுள்ளது.

குறித்த சம்பவத்தில் 40 - 35 இடைப்பட்ட வயது மதிக்கக்கவரே உயிரிழந்துள்ளார் என பொலிஸார் தெரிவித்துள்ளனர்.

மீட்கப்பட்ட ஆண், நீரில் அடித்துக் கொண்டு வந்து உயிரழந்தாரா அல்லது நீர்தேகத்தில் பாய்ந்து உயிரிழந்தாரா அல்லது எவராவது கொலை செய்து ஆற்றில் எரிந்து சென்றார்களா எனப் பல கோணங்களில் பொலிஸார் விசாரணைகளை முன்னெடுத்துள்ளனர்.

மேலும், மீட்கப்பட்ட சடலம் இது வரையாருடையது என அடையாளம் காணப்படவில்லை.

நாடாளுமன்ற

(முதலாம் பக்கத் தொடர்ச்சி)
நாடாளுமன்றத்தின் இரண்டாம் நாள் அமர்வு இன்று முற்பகல் 9.30 மணியளவில் ஆரம்பமானது. இதன்போது சபாநாயகர் தலைமையிலான நாடாளுமன்ற தெரிவுக்குழுவில் 12 உறுப்பினர்கள் நியமிக்கப்பட்டுள்ளனர்.

நாடாளுமன்ற உறுப்பினர்களான நிமல் சிறிபால டி சில்வா, தினேஷ் குணவர்தன செல்வம் அடைக்கலநாதன், டக்ளஸ் தேவானந்தா, ஜோன்ஸ்டன் பெர்ணான்டோ, டலஸ் அழகப்பெரும், விமல் வீரவன்ஸ, பிரசன்ன ரணதுங்க, லக்ஷ்மன் கிரியெல், கயந்த கருணாதி லக்க, ரவூப் ஹக்கீம், விஜித் ஹேரத், ஆகியோர் 9 ஆவது நாடாளுமன்றத்தின் தெரிவுக்குழுவில் பெயரிடப்பட்டுள்ளனர்.



இயற்கை முறையில் வளர்த்தெடுக்கப்பட்ட காய்ப்பதற்கு தயாராக உள்ள மரக்கறிக்கன்றுகள் விற்பனைக்கு உண்டு.

- * சரியான அளவில் இயற்கைப் பசளைகள் இடப்பட்டு வளர்ப்பைகளில் (Grow Bag) பராமரிக்கப்பட்டவை.
- * வீட்டுத் தோட்டம், மாடித் தோட்டம் மற்றும் குறைந்தளவு இடவசதி உள்ளவர்களுக்கு பொருத்தமானது.

உங்கள் தோட்டத்தை நாங்களே தருகிறோம்.... நீர் ஊற்றிப் பராமரித்தால் போதுமானது



**551A, கஸ்தூரியார் வீதி, யாழ்ப்பாணம்.
021-4927-782 / 076-740-3814**

நமது பார்வை



உண்மை - நேர்மை - பக்கம் சாராமை

ஆசிரியர்ப்பம்: 30, கல்லூரி வீதி,
யாழ்ப்பாணம்
தொலைபேசி - 021 222 3000

மின்னஞ்சல் - kalaikkathirnews@gmail.com
இணையம் - onlinekathir.com

பேரினவாத மேலாதிக்கத்தை பிரதிபலிக்கும் கோட்டாவின் உரை

பெளத்த, சிங்களப் பெரும்பான்மையினரின் வாக்குகளை மட்டுமே வைத்து ஜனாதிபதித் தேர்தலிலும் அதன் பின்னர் பொதுத் தேர்தலிலும் பெரும் வெற்றி வாகை சூடி வலுவான அதிகாரத்துக்கு வந்திருக்கும் ராஜபக்ஷ ஆட்சியாளர்களுக்கு இந்த இலங்கைத் தீவைத்தமது தேசியத் தாயகமாகக் கொண்ட சிறுபான்மையினர் காலம் காலமாக இங்கு வசித்து வருகின்றனர் என்ற விவகாரம் கவனத்திலேயே இல்லை போலும்.

முழு இலங்கைத் தீவையுமே சுமார் மூன்று தசாப்த காலம் கொடூர இன யுத்தத்தில் மூழ்கடித்து, முழு நாட்டையுமே இரத்தத்தில் தோய வைத்த ஓர் இனப் பிரச்சினை இங்கு இன்னும் தீர்க்கப்படாமல் இழுபறி நிலையில், நிறுபுத்த நெருப்பாக அடங்கி கிடக்கின்றது என்ற உண்மை அந்த ஆட்சியாளர்களின் எண்ணத்தில் தோற்றவில்லை போலும்.

பொதுத் தேர்தல் மூலம் ஆட்சி அதிகாரத்துக்கு வந்திருக்கும் புதிய அரசு தொடர்பில் நாடாளுமன்றில் சம்பிரதாயபூர்வமாகத் தாம் ஆற்றிய கொள்கை விளக்க உரையில் அல்லது அக்கிராசனார் விளக்கப் பேச்சில் இந்த முக்கிய விவகாரம் குறித்து நாட்டின் ஜனாதிபதி சிறத்தையே எடுக்கவில்லை என்றே தோன்றுகின்றது.

இலங்கையின் வரலாற்றில் மிக மோசமான, மிக குரூரமான, மிகக் கொடூரமான பேரழிவுகளைத் தந்த ஓர் இனமுரண் பாட்டு யுத்தத்தின் அடிப்படைப் பிரச்சினைகள் இன்னும் தீர்க்கப்படாமல் இழுபறியில் உள்ளன என்ற பிரக்களையே இந்த நாட்டின் தலைவருக்கு இல்லை என்ற பாணியில்தான் அவரது உரை அமைந்திருக்கின்றது.

தமக்குக் கிடைத்திருக்கும் மூன்றில் இரண்டு பங்கு பெரும் பான்மை மூலம் தாங்கள் மேற்கொள்ளவிருக்கும் புதிய அரசமைப்பு உருவாக்கம் குறித்து அறிவித்த ஜனாதிபதி கோட்டாபய ராஜபக்ஷ, அந்த அரசமைப்பில் இடம்பெறக் கூடிய மற்றைய விவகாரம் குறித்தெல்லாம் விவரமாகப் பிரஸ்தாவித்தார். ஆனால் இனப் பிரச்சினைத் தீர்வுக்கான வழி முறைகள் குறித்தோ, அது தொடர்பில் புதிய அரசமைப்பில் என்ன நடவடிக்கை எடுக்கப்படும் என்பதுபற்றியோ எதுவும் குறிப்பிடவில்லை.

சுருங்கச் சொன்னால் இனப் பிரச்சினை என்ற விவகாரத்தை ஒரு பொருட்டாகவே அவர் மதிக்கவில்லை.

இனப் பிரச்சினையை ஒட்டி பாதிக்கப்பட்ட தமிழர் தரப்பு நடத்திய ஆயுதப் போராட்டத்தை - உரிமைகளுக்கும், சுதந்திரத்துக்கும், கௌரவ வாழ்வுக்கும் தமிழர்கள் நடத்திய விடுதலைப் போரை - ஆயுத முனையில் அடக்கி விட்டமையால் இந்த நாட்டில் இனப்பிரச்சினை என்ற ஒரு விடயமே - விவகாரமே - இனி இல்லை என்ற தங்களது வழமையான திமிர்த்தன எண்ணப் போக்கையே, ராஜபக்ஷ வரிசையில் தீவிர இராணுவாதியான கோட்டாபய ராஜபக்ஷ மீண்டும் பிரதிபலித்திருக்கின்றார்.

புதிய அரசமைப்பு ஒன்றைக் கொண்டு வரும் விடயத்தில் இந்த நாட்டின் அனைத்து மக்கள் சம்பந்தமாகவும் 'ஓரே நாடு ஓரே சட்டம்' என்ற எண்ணக்கருவுக்கு முதலிடம் கொடுக்கப்படும் என்று அவர் அந்த உரையில் அறிவித்திருக்கின்றார்.

அதாவது, பெரும்பான்மையினரான பெளத்த, சிங்கள மக்களுக்கு மேலதிகமாக இந்த நாட்டின் இன்னொரு தரப்பினர் இருக்கின்றனர் என்று நாம் கவனத்தில் கொள்ளப் போவதில்லை என்பதுதான் அதன் அர்த்தம்.

இன்னும் விளக்கமாகச் சொல்வதானால் தமிழர்கள், முஸ்லிம்கள், மலையகத் தமிழர்கள் என்று இந்த இலங்கைத் தீவைத் தாயகமாகக் கொண்ட பல்வேறு தேசிய இனங்கள் இங்கு வசிக்கின்றன என்பதையோ, அந்த இனங்களுக்கு இந்தத் தீவில் தனித்துவமான உரித்துகளும், அங்கீகரிக்கப்பட வேண்டிய விசேட உரிமைகளும் உள்ளன என்பதையோ தாங்கள் கவனத்தில் எடுக்கத் தயாரில்லை என்பதே அதன் உட்பொருள்.

'ஓரே நாடு - ஓரே சட்டம்' என்ற கருத்தியல் இந்த இலங்கைத் தீவு தமிழர்கள், சிங்களவர் என்ற இரண்டு தேசியங்களின் தாயகம் என்ற கோட்பாட்டை மறுதலிக்கின்றது.

'ஓரே நாடு - ஓரே சட்டம்' என்ற நிலைப்பாடு, இந்தத் தீவில் முஸ்லிம்களுக்கு என விசேடமான வழக்காறுகள், அவற்றின் அடிப்படையில் தனித்துவமான சிறப்புச் சட்டங்கள் உள்ளன என்று யதார்த்தத்தை அடியோடு நிராகரிக்கின்றது.

ஒட்டுமொத்தமாக நோக்கினால் - சுருங்கக் கூறினால் - இந்தத் தீவில் பெரும்பான்மையினரான பெளத்த, சிங்களவர்களிடம் பத்தோடு பதினொன்றாகச் சேர்ந்து வாழும் உரித்தை சிறுபான்மையினருக்கு விட்டுக் கொடுக்கலாம். ஆனால், தனித்துவமான, விசேடமான உரிமைகளோ, உரித்துக்களோ எந்தச் சிறுபான்மை இனத்துக்கும் இந்தத் தீவில் இல்லை. இதனைத்தான் ஜனாதிபதியின் கொள்கை விளக்க உரை பூடகமாகவும் அதே நேரம் அர்த்தத்தோடும் எடுத்துரைத்து நிற்கின்றது.

சிறுபான்மை இனங்களின் தனித்துவ உரிமைகளை அடியோடு நிராகரிக்கும் பேரினவாதத் தலைமைத்துவத்தின் வலுவான நிலைப்பாட்டை இலங்கையின் சிறுபான்மை இனங்கள் எப்படி எதிர்கொள்ளப் போகின்றன?

பட்டாரிகளுக்கு நியமனம் வழங்கப்படும் அமைச்சர் தினேஷ் குணவர்த்தனா உறுதி!



பல்கலைக்கழக மானிய ஆணைக்குழுவில் பதிவு செய்யப்பட்ட கல்வி நிறுவனங்களில் பட்டம் பெற்ற பட்டாரிகளுக்கு உரிய வகையில் நியமனங்கள் வழங்கப்படும். இதற்கான நடவடிக்கைகளை அரசாங்கம் தற்பொழுது மேற்கொண்டுள்ளது என சபை முதல்வரும் அமைச்சருமான தினேஸ் குணவர்த்தன தெரிவித்துள்ளார்.

பட்டாரிகளின் தொழில் பிரச்சினைக்குத் தீர்வு காண முடியாத தரப்பினர் தற்பொழுது அரசாங்கத்தின் இந்த வேலைத்திட்டத்தை விமர்சிப்பதாகவும் அவர் குறிப்பிட்டுள்ளார்.

பட்டாரிகளுக்கு நியமனம் வழங்குவதில் அரசாங்கத்தின் வேலைத்திட்டம் தெளிவில்லை என்று எதிர்க்கட்சி தலைவர் சஜித் பிரேமதாஸ நாடாளுமன்றத்தில் எழுப்பிய கேள்விக்கு பதிலளிக்கையிலேயே அமைச்சர் தினேஸ் குணவர்த்தன இவ்வாறு தெரிவித்துள்ளார்.

அங்கு தொடர்ந்து கருத்துத் தெரிவித்த அவர், 'ஜனாதிபதி ஆற்றிய உரையில் 60 ஆயிரம் பட்டாரிகளுக்கு நியமனம் வழங்கப்படும் என்று தெரிவித்தார். ஆனால் ஆவணத்தில் 50 ஆயிரம் என்று குறிப்பிடப்பட்டுள்ளது. இந்த வேறுபாட்டுக்கு விளக்கமளிக்க வேண்டும் என்று எதிர்க்கட்சித் தலைவர் சஜித் பிரேமதாஸ சுட்டிக்காட்டினார். அரசாங்கம் பதவிக்கு வருவதற்காக அவசர அவசரமாக தெளிவற்ற வகையில் இந்த வேலைத் திட்டத்தை முன்னெடுத்திருக்கின்றது.

நியமனங்களுக்குத் தெரிவாகாத பட்டாரிகள் அது குறித்து மேன்முறையீடு செய்ய முடியும். இதற்கான நடவடிக்கையைத் தற்பொழுது அரசாங்கம் மேற்கொண்டுள்ளது. பட்டாரிகள் எவருக்கும் பாதிப்பு ஏற்படாத வகையிலேயே தனது திட்டத்தை முன்னெடுத்துள்ளது என்று பதிலளித்த அமைச்சர் தினேஸ் குணவர்த்தன தாம் பதவியில் இருந்த போது வேலையற்ற பட்டாரிகளின் பிரச்சினைத் தீர்வுக்கு எதுவுமே செய்ய தவறியவர்கள் இன்று அரசாங்கத்தின் திட்டங்களை விமர்சிக்கின்றனர் எனச் சுட்டிக்காட்டினார்.

தமிழ் மக்களுக்கு ஏமாற்றத்தைத் தந்த ஜனாதிபதியின் கொள்கைப் பிரகடனம்!

ஜனாதிபதியின் கொள்கை பிரகடன உரை ஒட்டுமொத்தமாக தமிழ் மக்களுக்கு ஏமாற்றத்தைத் தந்துள்ளது எனத் தமிழ்த் தேசியக் கூட்டமைப்பின் நாடாளுமன்ற உறுப்பினர் செல்வம் அடைக்கலநாதன் தெரிவித்தார்.

ஒன்பதாவது நாடாளுமன்றத்தின் முதல் அமர்வு நேற்று (வியாழக்கிழமை) இடம்பெற்ற நிலையில், நாடாளுமன்ற கட்டடத் தொகுதியில் வைத்து ஊடகங்களுக்குக் கருத்து வெளியிடும்போதே அவர் இவ்வாறு குறிப்பிட்டார்.

பெளத்த மதத்திற்கும், புத்த சாசனத்திற்கும், சிங்கள மக்களுக்கும் கூடுதலான சலுகைகளை அவர் பேசியமை போன்று தங்களுக்கு தென்பட்டதாகவும் அவர் தெரிவித்தார்.

19 ஆவது திருத்த சட்டத்தை ஒழிக்கப் போவதாக ஜனாதிபதி தெரிவித்துள்ளார், அந்த வகையிலே ஒட்டுமொத்தமாக ஜனாதிபதியினுடைய சிந்தனையை வைத்துப் பார்க்கின்ற போது, இந்த நாட்டிலே வாழ்கின்ற தேசிய இனங்களான தமிழ், முஸ்லீம், மலையக மக்களினுடைய வாழ்க்கை என்பது கேள்விக்குறியான ஒரு விடயமாகத்தான் அமையப்போகின்றது என்பது தெரிகின்றது. - என்றார்.

மக்கள் ஆணையை தவறவிட்டதால் அவர்கள் எம்மைத் தண்டித்தார்கள்!

மக்கள் ஆணையை தவறவிட்டதால் அவர்கள் எம்மைத் தண்டித்தார்கள்!

குற்றத்தை ஒப்புக்கொள்கிறார் மங்களா



கடந்த 2015ஆம் ஆண்டில் ஊழல்வாதிகளைத் தண்டிக்க மக்கள் ஓர் ஆணையை வழங்கினர். ஆனால் அந்தப் பொறுப்பை சரியாக நிறைவேற்றாதமையால் மக்களால் இந்தத் தேர்தலில் தண்டிக்கப்பட்டுள்ளோம் என முன்னாள் அமைச்சர் மங்களா சமரவீர தெரிவித்துள்ளார்.

இன்று (வெள்ளிக்கிழமை) காலை, அரசியல் பழிவாங்கல் தொடர்பான ஜனாதிபதி விசாரணை ஆணையகத்தில் சாட்சியமொன்றை வழங்குவதற்காக அவர் முன்னிலையாகி இருந்தார்.

அதனைத் தொடர்ந்து ஊடகவியலாளர்களை சந்தித்த மங்களா சமரவீர இவ்வாறு குறிப்பிட்டுள்ளார்.

இவ்விடயம் தொடர்பாக அவர் மேலும் கூறுகையில் -

ஊழல்வாதிகளைத் தண்டிக்க கடந்த 2015

ஆம் ஆண்டு மக்கள் தங்களது ஆணையை எங்களுக்கு வழங்கி இருந்தனர். எனினும் அப்போதைய ஜனாதிபதி மைத்திரிபால சிறிசேனவின் கீழ் அந்தப் பணியை சரியாக முன்னெடுக்க முடியவில்லை. அதுதான் உண்மை.

மேலும், அன்றைய காலத்தில் மைத்திரியே ஜனாதிபதியாக இருந்தார் துரதிர்வுவசமாக ரணில் விக்கிரமசிங்கவுக்கு இன்னும் ஜனாதிபதியாக முடியவில்லை.

எங்களது அரசாங்கம், நாட்டை சரியான திசையை நோக்கி கொண்டுச் சென்றபோதிலும், அதனை முடிவுக்கு கொண்டுவர முடியவில்லை.

அத்துடன் எமது ஆட்சியில் சிறந்த வேலைத்திட்டங்கள் அதிகளவு முன்னெடுக்கப்பட்டன. ஆனால் மக்கள் கோரிய திருடர்களைச் சிறையில் அடைக்க முடியவில்லை.

எனினும் அது எனது வேலை அல்ல. அது சட்டத்தால் செய்யப்பட வேண்டிய ஒன்று. இவ்வாறு சட்டத்தால் முன்னெடுக்கப்படாத செயற்பாட்டுக்கு மக்கள் எங்களைக் குறை கூறுகிறார்கள்.

எது எவ்வாறாயினும் எங்களது அரசாங்கம் திருடர்களைப் பிடிப்பதில் தோல்வியுற்றது. இதேவேளை ஜனாதிபதி சிறிசேனவிடமே பாதுகாப்பு அதிகாரங்கள் இருந்தன. எனவே அவ்விடயங்களுக்கு நாம் பொறுப்பு கூற முடியாது என அவர் குறிப்பிட்டுள்ளார்.

இந்தியாவில் கொரோனா பாதித்தோர் எண்ணிக்கை 29 லட்சம் கடந்தது!

இந்தியாவில் கொரோனா தொற்றுக்குள்ளாவோரின் எண்ணிக்கை நாளுக்கு நாள் அதிகரித்து செல்லும் நிலையில், நேற்று (வியாழக்கிழமை) புதிதாக 68 ஆயிரத்து 507 தொற்றாளர்கள் அடையாளம் காணப்பட்டுள்ளனர். அத்துடன் புதிதாக 981 பேர் உயிரிழந்துள்ளனர்.

இதனையடுத்து அங்கு பாதிக்கப்பட்டுள்ளவர்களின் மொத்த எண்ணிக்கை 29 லட்சத்தைக் கடந்துள்ளதுடன், உயிரிழந்தோரின் மொத்த எண்ணிக்கை 54 ஆயிரத்தைக் கடந்துள்ளது.

அத்துடன் 21 லட்சத்திற்கும் அதிகமானோர் குணமடைந்து வீடு திரும்பியுள்ள அதேவேளை 6 லட்சத்து 91 ஆயிரம் பேர் தொடர்ந்து சிகிச்சை பெற்று வருகின்றமை குறிப்பிடத்தக்கது.



முதல் கொரோனாத் தடுப்பூசி வருட இறுதிக்குள் பயன்பாட்டுக்கு!

இந்தியாவின் முதல் கொரோனா தடுப்பூசி இவ் வருட இறுதிக்குள் கிடைக்கும் என மத்திய சுகாதாரத் துறை அமைச்சர் ஹரஷ் வர்தன் உறுதியளித்துள்ளார்.

ஊடகம் ஒன்றுக்கு கருத்து தெரிவித்த அவர் இவ்வாறு குறிப்பிட்டுள்ளார். இதன்போது தொடர்ந்து தெரிவித்த அவர், 'இந்தியாவின் முதல் சுதேசமாக உருவாக்கப்பட்ட கொரோனா தடுப்பூசி, கோவாக்சின் இந்த ஆண்டு இறுதிக்குள் கிடைக்கும்.

இந்தியா தயாரித்த தடுப்பூசிகளின் செயல்திறன், சோதனைகள் முடிந்ததும் இந்த ஆண்டின் இறுதிக்குள் அறிமுகப்படுத்தப்படும். பாரத்பயோடெக் மற்றும் ஜைடஸ் காடிலாவைச் சேர்ந்த மற்ற இரு தடுப்பூசிகள் உற்பத்திக்கு குறைந்தபட்சம் கூடுதல் ஒரு மாதமாவது தேவைப்படும் மற்றும் சந்தையில் ஒரே கட்டமாக அறிமுகப்படுத்தப்படும்.

சோதனைகள் வெற்றிபெற்றால் 2021 முதல் காலாண்டில் தடுப்பூசிகள் பயன்படுத்த தயாராகும். ஐ.சி.எம்.ஆர் மற்றும் பாரத்பயோடெக் ஒரு புரிந்துணர்வு ஒப்பந்தத்தில் கையெழுத்திட்டு உள்ளன. சோதனைகள் வெற்றிகரமாக நிகழிக்கப்பட்டால், தடுப்பூசியை மலிவு மற்றும் மானிய விலையில் வழங்க முன்னுரிமை அளிக்கப்படும் எனத் தெரிவித்துள்ளார்.

எஸ்.பி. பாலசுப்பிரமணியத்துக்கு சர்வதேச மருத்துவ நிபுணர் சிகிச்சை!

பிரபல பின்னணிப் பாடகர் எஸ்.பி.பாலசுப்ரமணியத்துக்கு சர்வதேச மருத்துவ நிபுணர்களுடன், உள்நாட்டு மருத்துவர்களும் இணைந்து சிகிச்சையளித்து வருகின்றனர் என மருத்துவமனை வட்டாரங்கள் தெரிவித்துள்ளன.

இதேவேளை, அவரின் உடல்நிலையில் எந்த முன்னேற்றமும் ஏற்படவில்லை எனவும் தொடர்ந்து தீவிர கண்காணிப்பில் அவருக்கு சிகிச்சையளிக்கப்பட்டு வருவதாகவும் அமைச்சர் விஜயபாஸ்கர் தெரிவித்துள்ளார்.

கொரோனா வைரஸ் தொற்றால் பாதிக்கப்பட்டுள்ள எஸ்.பி.பாலசுப்ரமணியம் கடந்த 5 ஆம் திகதி எம்.ஜி.எம். மருத்துவமனையில் சிகிச்சைக்காக அனுமதிக்கப்பட்டுள்ளார்.

இந்நிலையில், எஸ்.பி.பி. மீண்டுமே வேண்டும் என இரசிகர்கள், இசைப் பிரியர்கள் தொடர்ந்து பிரார்த்தனை செய்துவருகின்றனர். அத்துடன், எஸ்.பி.பி. குணமடைந்து வர வேண்டுமென சபரிமலை ஐயப்பன் கோயிலில் விசேட பூசை வழிபாடுகளும் இடம்பெற்றுள்ளமை குறிப்பிடத்தக்கது.



மேற்கு வங்க மாநிலத்தில் இன்று முழு ஊரடங்கு அமுல்!

மேற்கு வங்க மாநிலத்தில் இன்று (வெள்ளிக்கிழமை) முழு ஊரடங்கு அமுல்படுத்தப்பட்டுள்ளது.

கொரோனா வைரஸ் பரவல் தடுப்பு நடவடிக்கையாக மேற்படி ஊரடங்கு அமுல்படுத்தப்பட்டுள்ளது. இதனையடுத்து அந்தப் பகுதியில் பொலிஸார் ரோந்து பணியில் ஈடுபட்டு வருகின்றனர் என அம்மாநில ஊடகங்கள் செய்தி வெளியிட்டுள்ளன.

மேற்கு வங்க மாநிலத்தை பொறுத்தவரையில் கொரோனா வைரஸ் தொற்று சமூக பரவலாக மாறியுள்ளது. இவ்வாறு பாதிக்கப்படுபவர்களில் பெரும்பாலானோருக்கு எந்த அறிகுறியும் தென்படுவதில்லை என அம்மாநில சுகாதார அமைச்சகம் தெரிவித்துள்ளது.

இதன் காரணமாக குறித்த வைரஸ் பரவலைக் கட்டுப்படுத்துவதற்காக ஒவ்வொருவாரமும் இரண்டு நாட்கள் அமுலில் இருக்கும் வகையில் ஊரடங்கு உத்தரவு நடைமுறைப்படுத்தப்பட்டு வருகிறது.

இந்த ஊரடங்கு உத்தரவை மீறுபவர்களுக்கு எதிராக சட்ட நடவடிக்கை எடுக்கப்படும் என பொலிஸார் எச்சரிக்கை விடுத்துள்ளமை குறிப்பிடத்தக்கது.

கொரோனாத் தடுப்பூசியை வாங்க மத்தி மும்முரம்!



ஒட்டுமொத்த நாடுகளையும் முடக்கிப்போட்டுள்ள கொரோனாவுக்கு முடிவுகட்ட தடுப்பூசியை விரைந்து வாங்குவதில் மத்திய அரசு மும்முரம் காட்டி வருகிறது. ஒக்ஸ்போர்டு, அஸ்ட்ராஜென்கா, அமெரிக்காவை சேர்ந்த மாடர்னா நிறுவனம் மற்றும் உள்நாட்டில் பாரத்பயோடெக், டெலிஸா ஆகியவை தயாரிக்கும் 4 தடுப்பூசிகளை வாங்குவது குறித்து மத்திய அரசு பரிசீலித்து வருகிறது. இவற்றில் ஒக்ஸ்போர்டு கண்டுபிடித்துள்ள கொரோனா தடுப்பூசி தான் முதல் கொரோனா தடுப்பு மருந்தாக இந்தியாவில் பயன்பாட்டிற்கு வருகிறது.

இந்தியாவை சேர்ந்த சீரம் நிறுவனம் மிகப் பெரிய அளவில் உற்பத்தி செய்ய ஒப்பந்தம் செய்திருப்பதால் ஒக்ஸ்போர்டு கொரோனா தடுப்பூசி எதிர்வரும் டிசம்பரில் பயன்பாட்டிற்கு வரும் என்று எதிர்பார்க்கப்படுகிறது.

தொடர்ந்து, அமெரிக்காவை சேர்ந்த மாடர்னா நிறுவனம் தயாரித்துள்ள கொரோனா தடுப்பூசியின் பரிசோதனையையும் மத்திய அரசு உன்னிப்பாகக் கவனித்து வருகிறது. அதேநேரத்தில் உள்நாட்டிலேயே தயாராகும் பாரத்பயோடெக் நிறுவனத்தின் கோவாக்சின், சைரஸ் கேடிலா நிறுவனத்தின் சைகோவ் - டி ஆகிய கொரோனா தடுப்பூசிகளை வாங்கவும் மத்திய அரசு பரிசீலிக்கிறது. ரயா தயாரித்துள்ள எஸ்புடனிங் - 5 தடுப்பூசியின் செயல்திறன், பாதுகாப்பு குறித்து சர்ச்சைகள் எழுந்திருப்பதால் அதனை மத்திய அரசு மிகுந்த எச்சரிக்கையுடனே அணுகுகிறது.

மூணாறு நிலச்சரிவில் சிக்கிய மேலும் இருவர் உடல்கள் மீட்பு!

கேரளாவின் மூணாறு தேயிலை தோட்ட குடியிருப்பு பகுதியில் ஏற்பட்ட நிலச்சரிவில் சிக்கி உயிரிழந்தோரின் எண்ணிக்கை 65 ஆக உயர்ந்துள்ளது.

கேரள மாநிலம் இடுக்கி மாவட்டம் மூணாறு அருகே ராஜமலை பெட்டிமுடியில் உள்ள தேயிலைத் தோட்ட தொழிலாளர்கள் வசித்த குடியிருப்பு பகுதியில் கடந்த 7 ஆம் திகதி அதிகாலை ஏற்பட்ட நிலச்சரிவில் 78 பேர் உயிரோடு மண்ணுக்குள் புதைபுண்டனர்.

இதனையடுத்து கேரள தீயணைப்பு படை வீரர்கள், பொலிஸார் மற்றும் தேசிய பேரிடர் மீட்பு படையினர் என 600 இற்கும் மேற்பட்டோர் மீட்பு பணியில் ஈடுபட்டு வருகின்றனர்.

இதுவரை 63 பேரின் சடலங்கள் மீட்கப்பட்ட நிலையில் நேற்று மேலும் இருவரின் சடலங்கள்



மீட்கப்பட்டன. இதனைத் தொடர்ந்து உயிரிழந்தோரின் மொத்த எண்ணிக்கை 65 ஆக உயர்ந்துள்ளது.

இதேவேளை, இந்தப் பகுதியில் தொடர்ச்சியாக மீட்பு பணிகள் முன்னெடுக்கப்பட்டு வருகின்றமை குறிப்பிடத்தக்கது.

கொரோனாவால் குணமடைந்தவர்களின் எண்ணிக்கை தமிழகத்தில் அதிகரிப்பு!

தமிழகத்தில் கொரோனா வைரஸ் தொற்றில் இருந்து குணமடைந்தவர்களின் விகிதம் அதிகரித்துள்ளது. இதன்படி இதுவரை 84 வீதமானோர் குணமடைந்து வீடுதிரும்பியுள்ளனர் என தமிழக சுகாதாரத் துறை தெரிவித்துள்ளது.

இது தொடர்பாக தமிழக அரசு வெளியிட்டுள்ள அறிவிப்பில், 'தமிழகத்தில் நேற்று (வியாழக்கிழமை) 5 ஆயிரத்து

986 பேருக்கு கொரோனா தொற்று உறுதி செய்யப்பட்டுள்ளதாக அறிவிக்கப்பட்டுள்ளது.

இதனையடுத்து தமிழகத்தில் கொரோனா வைரஸ் தொற்றால் பாதிக்கப்பட்டுள்ளவர்களின் எண்ணிக்கை 3 இலட்சத்து 61 ஆயிரத்து 435 ஆக அதிகரித்துள்ளது.

அதிகபட்சமாக தலைநகர் சென்னையில் ஒரு இலட்சத்து

20 ஆயிரத்து 251 பேர் பாதிக்கப்பட்டுள்ளனர். அவர்களில் 89 சதவீதம் பேர் குணமடைந்து வீடு திரும்பியுள்ளனர் எனத் தெரிவிக்கப்பட்டுள்ளது.

இதேவேளை தற்போதைய சூழலில் மாநிலத்தில் கொரோனா பாதிப்புக்குள்ளாகி சிகிச்சை பெற்று வருவோரின் எண்ணிக்கை 53 ஆயிரத்து 283 ஆக அதிகரித்துள்ளமை குறிப்பிடத்தக்கது.



துணை ஜனாதிபதி வேட்பாளராகக் கமலா ஹாரிசை உத்தியோகபூர்வமாக அறிவித்தது ஜனநாயகக் கட்சி!

அமெரிக்க ஜனாதிபதி தேர்தலில், ஜனநாயகக் கட்சியின் சார்பில் துணை ஜனாதிபதி வேட்பாளராக கமலா ஹாரிஸ் போட்டியிடுவார் என உத்தியோகபூர்வமாக அறிவிக்கப்பட்டுள்ளது.

வொஸ்ரீண்டனில் காணொளி வழியாக நடைபெற்ற ஜனநாயகக் கட்சியின் தேசிய மாநாட்டின் போது, துணை ஜனாதிபதி பதவிக்கான கட்சியின் வேட்பாளராக கலிஃபோர்னியா மாகாண செனட் சபை உறுப்பினர் கமலா ஹாரிஸ் அறிவிக்கப்பட்டார்.

இதன்போது, அமெரிக்காவில் அந்தப் பதவிக்கான வேட்பாளராகத் தேர்ந்தெடுக்கப்படும் முதல் இந்திய அமெரிக்கர் மற்றும் கறுப்பினத்தைச் சேர்ந்த முதல் பெண் என்ற பெருமைகளை கமலா ஹாரிஸ் பெற்றுள்ளார்.

இதன்போது உரையாற்றிய கமலா ஹாரிஸ், 'ஜனநாயகக் கட்சி என்னை துணை ஜனாதிபதி வேட்பாளராக அறிவித்தமையை நான் ஏற்கிறேன். இந்த அறிவிப்பை நான் அனைத்து கறுப்பின பெண்களின் உரிமைக்காக போராடும் பெண்களுக்காக சமர்ப்பிக்கின்றேன்.



இனிமேல் தீர்மானத்துடன் போரிடுவோம், நம்பிக்கையுடன் போரிடுவோம், ஒவ்வொருவருக்குள் பரஸ்பர நம்பிக்கையை ஏற்படுத்திக்கொண்டு உறுதியுடன் போராடுவோம்.

அமெரிக்காவில் ஜனாதிபதி டரம்ப்பின் தலைமை தோல்வி அடைந்த தலைமை, அமெரிக்காவில் நடக்கும் உயிரிழப்புகளை, சோகங்களை அரசியல் ஆயுதங்க

ளாக டரம்ப் பயன்படுத்துகிறார். டரம்ப்பின் தலைமை தோல்வியால்தான் கொரோனாவில் லட்சக்கணக்கான உயிர்களை இழந்தோம், வாழ்வாதாரத்தை இழந்தோம்.

தேசத்துக்கு முக்கியமான பணிகளை, வித்தியாசமாக, சிறந்ததாகச் செய்யும் வேட்பாளரைத் தான் ஜனாதிபதியாகத் தேர்வு செய்யவேண்டும். கறுப்பினத்தவர், வெள்ளையினத்தவர், லத்தீன், அமெரிக்கர், ஆசியர்கள் என அனைவரையும் பிரிக்காமல் ஒன்றாக இணைப்பவராக அந்த ஜனாதிபதி இருக்க வேண்டும். தேசத்தின் எதிர்காலத்தை அனைவரையும் சேர்ந்து கட்டமைக்க முயல்பவராக ஜனாதிபதியாக இருக்க வேண்டும். அந்த சிறந்த ஜனாதிபதியாக நாம் ஜோ பைடனை தேர்வு செய்ய வேண்டும்' என பேசினார்.

அமெரிக்க ஜனாதிபதி தேர்தல் எதிர்வரும் நவம்பர் மாதம் 3ஆம் திகதி நடைபெற உள்ளது. இதில் குடியரசுக் கட்சி சார்பில் தற்போதைய ஜனாதிபதி ரொனால்ட் டரம்ப் இரண்டாவது முறையாகப் போட்டியிடுகிறார். ஜனநாயகக் கட்சி சார்பில் முன்னாள் துணை ஜனாதிபதி ஜோ பைடன் போட்டியிடுகிறார்.

கிழக்கு இந்தோனேசியாவில் 6.9 ரிக்டர் அளவில் நிலநடுக்கம்

கிழக்கு இந்தோனேசியாவில் 6.9 ரிக்டர் அளவில் இன்று (வெள்ளிக்கிழமை) நிலநடுக்கம் ஏற்பட்டுள்ளதாக அமெரிக்க புவியியல் ஆய்வு மையம் தெரிவித்துள்ளது.

எனினும், இந்த நில அதிர்வை அடுத்து சனாமி எச்சரிக்கை எதுவும் விடுக்கப்படவில்லை.

இந்த நிலநடுக்கம், சுலாவேசி தீவில் கட்டாபு வுக்கு தெற்கே 220 கிலோமீற்றர் தொலைவிலும் 600 கிலோமீற்றருக்கும் அதிகமான ஆழத்தில் கடலுக்கடியிலும் ஏற்பட்டதாக அமெரிக்க புவியியல் ஆய்வு மையம் குறிப்பிட்டுள்ளது.

இதன்படி, நிலநடுக்க மையப்பகுதியான பண்டா கடலின் தெற்கே குபாங் நகரில் கட்டடங்கள் அதிர்ந்தன எனத் தெரிவிக்கப்பட்டுள்ள நிலையில் சேத விவரங்கள் இன்னும் தெரியவரவில்லை.

இதேவேளை, அதிகமான ஆழத்தில் ஏற்படும் நிலநடுக்கங்கள் ஆழம் குறைந்த மேலோட்டமான நிலநடுக்கங்களை விடவும் பாதிப்பு குறைவாகவே இருக்கும் என அமெரிக்க புவியியல் ஆய்வு மைய அதிகாரிகள் தெரிவித்துள்ளனர்.

இஸ்ரேல், சவுதி ஆசியவற்றுடன் நல்லுறவு வைக்கத் தயார்! - டரம்ப்



இஸ்ரேலுக்கும் சவுதி அரேபியாவுக்கும் நல்லுறவை ஏற்படுத்த தயாராக இருப்பதாக, அமெரிக்க ஜனாதிபதி ரொனால்ட் டரம்ப் கூறியுள்ளார்.

வெள்ளை மாளிகையில் நடந்த ஊடகவியலாளர் சந்திப்பின் போது, அவர் இந்த கருத்தினை வெளியிட்டார். இதன்போது அவர் மேலும் கூறுகையில் -

'இஸ்ரேல் மற்றும் ஐக்கிய அரபு அமீரகம் ஆகிய இரு நாடுகளுக்கு இடையே ஏற்பட்டுள்ள வரலாற்று சிறப்புமிக்க அமைதி ஒப்பந்தத்தில் சவுதி அரேபியா பங்கேற்க விரும்பும் என்று நான் எதிர்பார்க்கிறேன். அப்படி விரும்பினால் அதை சாத்தியமாக்குவதற்கான வேலைகளை நான் செய்வேன்' என கூறினார்.

இஸ்ரேலுக்கும், ஐக்கிய அரபு அமீரகத்துக்கும் இடையே தூதரக நல்லுறவை ஏற்படுத்துவதற்கான வரலாற்று சிறப்பு மிக்க ஒப்பந்தம் ஏற்பட்டுள்ளதாக அமெரிக்கா அண்மையில் அறிவித்தது.

3 நாடுகளுக்கும் இடையே நீண்டகாலமாக நடைபெற்று வந்த பேச்சுக்குப் பிறகு இந்த ஒப்பந்தம் ஏற்பட்டுள்ளதாகத் தகவல்கள் தெரிவிக்கின்றன.

இதன் மூலம் இஸ்ரேலுடன் தூதரக உறவை ஏற்படுத்தியுள்ள முதல் வளைகுடா நாடாகவும், மூன்றாவது அரபு நாடாகவும் ஐக்கிய அரபு அமீரகம் ஆகியுள்ளது. இதற்கு துருக்கி, ஈரான் உள்ளிட்ட நாடுகள் கட்டும் கண்டனம் தெரிவித்துள்ளன.

எனினும், பாலஸ்தீன் பிரச்சினைக்குத் தீர்வு காண்பதில் இந்த ஒப்பந்தம் சாதகமான கூழலை ஏற்படுத்தும் என்று அமெரிக்காவும், ஐக்கிய அரபு அமீரகமும் கூறி வருகின்றன. இந்த ஒப்பந்தத்தை ஈ.நா.வும், சீனா உள்ளிட்ட நாடுகளும் வரவேற்றுள்ளன.

தன்னைத் தானே புதிய ஜனாதிபதியாக மாலி இராணுவத் தளபதி அறிவிப்பு!

மேற்கு ஆபிரிக்க நாடான மாலியில் தன்னை தானே புதிய ஜனாதிபதியாக இராணுவ உயரதிகாரி அஸிமி கொய்டா அறிவித்துக் கொண்டுள்ளார்.

அஸிமி கொய்டாவிற்கு, எதிர்க்கட்சித் தலைவர்கள் ஆதரவு அளித்துள்ளனர். நாட்டில் ஆட்சியை இராணுவம் கைப்பற்ற, இவர் முக்கிய காரணமாக இருந்தார் எனக் கூறப்படுகிறது.

தலைநகர் பமாகோவில் உள்ள இராணுவ அமைச்சகத்தில், உயரதிகாரிகளைச் சந்தித்துப் பேச்சு நடத்திய கொய்டா, இதன்பிறகு ஊடகங்களுக்கு கருத்துத் தெரிவிக்கையில் -

'நான் என்னை முதலில் அறிமுகம் செய்துகொள்கிறேன். என் பெயர், கர்னல் அஸிமி கொய்டா. நான், மாலி இராணுவப் படையின் தலைவர். இன்று முதல், மாலி அரசை நான் தான் வழிநடத்துவேன். இனி,



எந்த தவறும் நடக்காது' எனக் கூறினார்.

2013 ஆம் ஆண்டு முதல் ஆட்சி புரிந்துவந்த 75 வயதான இப்ராஹிம் பவுக்கர், பயங்கரவாதத்தை ஒடுக்கத் தவறியதாகவும், 2018 ஆம் ஆண்டு நடந்த தேர்தலில் முறைகேடு செய்து, மீண்டும் ஆட்சியை பிடித்ததாகவும் கூறி, மக்கள் அவருக்கு எதிராகப் போராட்டங்கள் நடத்தியதுடன், அவர் உடனடியாக பதவி விலக வேண்டும் எனவும் வலியுறுத்தினார்.

இதன் விளைவாக, நாட்டில் இராணுவ புரட்சி ஏற்பட்டது. இதனைடுத்து ஆட்சியைக் கைப்பற்றிய இராணுவத்தினர், ஜனாதிபதி கெய்டாவையும், பிரதமர் பவ்பல் சிஸ்சேவையும், கைது செய்து, வீட்டுகாவலில் வைத்தனர். இதனைத் தொடர்ந்து ஜனாதிபதி கொய்டா தனது பதவியை இராஜினாமா செய்தார்.

தற்போது, நாட்டுக்கு தலைவர் என்று யாரும் இல்லாமல் போயுள்ள நிலையில், இராணுவத்தின் மூத்த அதிகாரியான அஸிமி கொய்டா, நேற்று தன்னை நாட்டின் ஜனாதிபதியாக அறிவித்துக்கொண்டார்.

இதனிடையே, மாலியில் ஜனநாயக முறையில் தேர்ந்தெடுக்கப்பட்ட அரசை அகற்றிவிட்டு, ஆட்சியை இராணுவம் கைப்பற்றியுள்ளதற்கு பல்வேறு உலக நாடுகள், ஐக்கிய நாடுகள் சபை கண்டனம் வெளியிட்டுள்ளன.

அச்சுறுத்தல்களுக்கு மத்தியில் ஈரான் பாலிஸ்டிக் ஏவுகணையைத் தயாரித்தது!



அணுசக்தி ஒப்பந்தம் தொடர்பான விவகாரத்தில் அமெரிக்காவுக்கும், ஈரானுக்கும் இடையே கடுமையான மோதல் நிலவுகின்ற நிலையில், ஈரான் உள்நாட்டில் தயாரிக்கப்பட்ட பாலிஸ்டிக் மற்றும் கப்பல் ஏவுகணைகளை காட்சிப்படுத்தியுள்ளது.

'ஸ்னாப் பேக்' நடைமுறை என்று அழைக்கப்படும் ஈரான் மீதான ஈ.நா. பொருளாதாரத் தடைகளை மீண்டும் செயற்படுத்துவதை நோக்கமாகக் கொண்ட ஒரு சர்ச்சைக்குரிய பொறிமுறையை செயற்படுத்தப்போவதாக வொஷிங்டன் கூறிய ஒரு நாள் கழித்து இந்த ஏவுகணைகளை ஈரான் காட்சிப்படுத்தியது.

ஈரானில் தேசிய பாதுகாப்பு தொழில் தினமான நேற்று (வியாழக்கிழமை) இரண்டு புதிய ஏவுகணைகளை அதிகாரிகள் அறிமுகப்படுத்தினர் என அரசு நடத்தும் தொலைக்காட்சி தெரிவித்துள்ளது.

கடந்த ஜனவரி மாதம் அமெரிக்காவின் ஆளில்லா

விமானத் தாக்குதலின் போது, பக்தாத்தின் சர்வதேச விமான நிலையத்திற்கு வெளியே கொல்லப்பட்ட ஈரானிய புரட்சி பாதுகாப்புப் படையின் குட்ஸ் படைப்பிரிவுத் தளபதி காஸ்ஸெம் சோலேமான் ஈராக் போராளித் தலைவர் அபு மஹ்தி அல் முஹாண்டிஸ் ஆகியோரின் பெயர்கள் இந்த இரு ஏவுகணைகளுக்கும் வைக்கப்பட்டுள்ளது.

நிலத்திலிருந்து செல்லக்கூடிய 'தியாகி ஹஜ் காசிம்' பாலிஸ்டிக் ஏவுகணை 1,400 கி.மீ (600 மைல்) தொலைவுக்கு சென்று தாக்கக் கூடிய வல்லமை படைத்தது.

கடலிலிருந்து செலுத்தக்கூடிய 'தியாகி ஹஜ் மக்தி' ஏவுகணை 1,000 கி.மீ (400 மைல்) தூரத்தை தாக்கும் திறன் கொண்டது.

மேலும், இவற்றுடன் ஈரானில் தயாரிக்கப்பட்ட இரட்டை இருக்கைகள் கொண்ட கோவர் போர் விமானத்திற்கான ஓவ் என்ஜினையும் ஈரான் இராணுவம் அறிமுகப்படுத்தியது.

இதுகுறித்து ஈரானிய ஜனாதிபதி ஹசன் ரூஹானி கூறுகையில், 'இரண்டு வருடங்களுக்குள் நாங்கள் 300 கி.மீ முதல் 1,000 கி.மீ வரை உயர்த்தியுள்ளோம் என்பது ஒரு பெரிய சாதனை' என கூறினார்.

கொரோனாவால் பாதிக்கப்பட்டோர் பிரேஸிலில் 35 லட்சம் கடந்தது!

பிரேஸிலில் கொரோனா வைரஸ் (கொவிட் - 19) தொற்றால் பாதிக்கப்பட்டவர்களின் மொத்த எண்ணிக்கை, 35 லட்சத்தைக் கடந்தது.

அண்மைய உத்தியோகபூர்வ புள்ளிவிபரங்களின்படி, பிரேஸிலில் மொத்தமாக 35 லட்சத்து ஐந்தாயிரத்து 97வரி பேர் பாதிக்கப்பட்டுள்ளனர்.

உலகளவில் கொவிட் - 19 தொற்றால் அதிக பாதிப்பை எதிர்கொண்டுள்ள இரண்டாவது நாடாக விளங்கும் பிரேஸிலில், இதுவரை ஒரு இலட்சத்து 12 ஆயிரத்து 423 பேர்

உயிரிழந்துள்ளனர்.

கடந்த 24 மணித்தியாலத்தில் மட்டும் 44 ஆயிரத்து 684 பேர் வைரஸ் தொற்றால் பாதிக்கப்பட்டதோடு, ஆயிரத்து 234 பேர் உயிரிழந்துள்ளனர்.

தற்போது வரை ஏழு லட்சத்து 39 ஆயிரத்து 267 பேர் மருத்துவமனைகளில் சிகிச்சை பெற்று வருகின்றனர். இதில் எட்டாயிரத்து 318 பேர் தீவிர சிகிச்சை பிரிவில் உள்ளனர். மேலும், இதுவரை 30 லட்சத்து 95 ஆயிரத்து 454 பேர் புரண குணமடைந்து வீடு திரும்பியுள்ளனர்.

இடைநிறுத்தப்பட்ட நியமனங்களை மீள்வழங்குமாறு அரசிடம் கோரிக்கை

கொழும்பு, ஓக 21 நல்லாட்சி அரசால் வழங்கப்பட்டு தற்போது இடைநிறுத்தப்பட்டுள்ள 6,548 திட்டமிடல் உதவியாளர்களுக்கான நியமனங்களை விரைவில் மீள் வழங்குமாறு கோரப்பட்டுள்ளது.

தமிழ் முற்போக்குக் கூட்டணியின் பாராளுமன்ற உறுப்பினர் அரவிந்தகுமாரால் இந்த விடயம் வலியுறுத்தப்பட்டது.

நேற்று முன் தினம் வியாழக்கிழமை மாலை ஊடகங்களுக்குக் கருத்து வெளியிடும்போதே அவர் இவ்வாறு கூறினார்.

அதேவேளை, கடந்த ஆட்சியில் வழங்கப்பட்ட 1300 இரண்டாம் மொழி ஆசிரியர்களுக்கான நியமனங்களையும்

விரைவில் மீள் வழங்குமாறும் இவ்விடயங்கள் தொடர்பாக நேற்று முன் தினம் நடைபெற்ற எதிர்க்கட்சி பாராளுமன்ற உறுப்பினர்கள் குழுக் கூட்டத்தில் எதிர்க்கட்சித் தலைவர் சஜித் பிரேமதாஸவின் கவனத்திற்கு கொண்டு வந்துள்ளதாகவும் அரவிந்தகுமார் குறிப்பிட்டார்.

அந்த விடயத்தை கருத்திற்கொண்டு எதிர்க்கட்சித் தலைவர் இது தொடர்பில் விசேட பிரேரணை ஒன்றை முன் வைப்பதற்கு இணக்கம் தெரிவித்துள்ளார். அதன்மூலம் திட்டமிடல் உதவியாளர்களுக்கும், இரண்டாம் மொழி ஆசிரியர்களுக்கும் இழைக்கப்பட்டுள்ள அநீதிக்கு விடை கிடைக்கும் எனவும் அரவிந்தகுமார் கூறினார்.

மக்களுக்கு சேவையாற்ற அமைச்சு தேவையில்லை!

என்கிறார் அங்கஜன் எம்.பி.

அரசாங்கம் மக்களின் ஆணையை மதித்து, தனக்கு உரிமைக்காகவும், அபிவிருத்திக்காகவும் பதவிகளை வழங்கியுள்ளதாக யாழ்.மாவட்ட அபிவிருத்திக்குழுவின் தலைவரும், நாடாளுமன்றக் குழுக்களின் பிரதித் தலைவருமான அங்கஜன் இராமநாதன் தெரிவித்தார்.

ஒன்பதாவது நாடாளுமன்றத்தின் முதல் அமர்வு நேற்று(வியாழக்கிழமை) இடம்பெற்ற நிலையில், நாடாளுமன்ற கட்டடத் தொகுதியில் வைத்து ஊடகங்களுக்குக் கருத்து வெளியிடும் போதே அவர் இவ்வாறு குறிப்பிட்டார்.

அமைச்சு, இராஜாங்க அமைச்சுக்



களை கேட்டு மக்கள் தனக்கு வாக்களிக்கவில்லை எனவும், அபிவிருத்தி சார்ந்த மக்கள் ஆணையே தனக்கு கொடுக்கப்பட்டுள்ளதாகவும் அவர் குறிப்பிட்டார். அத்துடன், மக்கள் பணிக்கு அமைச்சுப் பதவி தேவையில்லை எனவும் அவர் இதன்போது தெரிவித்தார்.

நாவிதன்வெளி பிரதேசசெயலக உத்தியோகத்தர்களுக்கு கொரோனா பரிசோதனை!

கொரோனா வைரஸ் சமூக மட்டத்தில் பரம்பலடைவதை தடுப்பதற்காக பரிசோதனைகள் நாடு முழுவதும் மேற்கொள்ளப்பட்டு வருகின்றன.

இதற்கமைய இன்று (வெள்ளிக்கிழமை) அம்பாறை மாவட்டத்தில் கல்முனை பிராந்திய சுகாதார சேவை பணிமனையின் பணிப்பாளர் வைத்திய கலாநிதி ஜி.சுகுணனின் வழிகாட்டல்களுக்கமைய நாவிதன்வெளி பிரதேச செயலகத்தில் கடமையாற்றும் உத்தியோகத்தர்கள் 10 பேருக்கு கொரோனா வைரஸ் தொடர்பில் பி.சி.ஆர்.பரிசோதனை மாதிரிகள் செயலக வளாகத்தில் மேற்கொள்ளப்பட்டன.

இதன்போது நாவிதன்வெளி பிரதேச செயலாளர் எஸ்.ராங்கநாதன், உதவிப் பிரதேச செயலாளர் என்.நவீதராஜா, நாவிதன்வெளி சுகாதார வைத்திய அதிகாரி டாக்டர் ஜே.மதன் மற்றும் பொதுசுகாதார அதிகாரிகள், சுகாதார ஊழியர்கள் அபிவிருத்தி உத்தியோகத்தர்கள் என பலரும் பங்கு பற்றினர்.

நாடாளுமன்றில் உரையாற்ற எதிர்க்கட்சிக்கு நேரம் போதாது!



எதிர்க்கட்சி உறுப்பினர்களுக்கு இம் முறை நாடாளுமன்றத்தில் உரையாற்ற குறைந்தளவு நேரமே ஒதுக்கப்பட்டுள்ளதாக கட்சித் தலைவர்கள் கூட்டத்தின் பின்னர் தமிழ் முற்போக்கு கூட்டணியின் தலைவர் மனோ கணேசன் தெரிவித்தார்.

நாடாளுமன்றத்தில் எதிர்க்கட்சிக்குத் தான் விவாதத்திற்கு அதிக நேரம் தரப்படுகிறது. எனினும், ஆளுங்கட்சி உறுப்பினர் களின் எண்ணிக்கையை அடிப்படையாகக் கொண்டு அவர்களுக்கு அதிக நேரம் எடுத்துக்கொள்ளப்பட்டுள்ளது என மனோ கணேசன் குறிப்பிட்டார்.

60 - 40 என்ற அடிப்படையில் 60 வீதம் எதிர்க்கட்சிக்கு வழங்கப்பட வேண்டும். இங்கு 60 வீதத்தை ஆளுங்கட்சி எடுத்துக் கொண்டுள்ளார்கள்.

ஜனநாயகம் கிடைக்க வேண்டும் என்றால் எதிர்க்கட்சிக்குத் தான் விவாதம் செய்வதற்கு அதிக நேரம் கொடுக்கப்பட வேண்டும் என மனோ கணேசன் வலியுறுத்தினார்.

நாட்டுமக்கள் வழங்கிய ஆணையை ஜனாதிபதியும் பிரதமரும் மதிப்பார்கள்!



கொழும்பு, ஓக.21 நாட்டுமக்கள் வழங்கியுள்ள தீர்ப்பை ஜனாதிபதியும், பிரதமரும், அமைச்சர்களும் மதித்து செயற்படுவார்கள் என நாடாளுமன்ற உறுப்பினர் காதர் மஸ்

மஸ்தான் நம்பிக்கை

தான் நம்பிக்கை வெளியிட்டுள்ளார்.

ஒன்பதாவது நாடாளுமன்றத்தின் முதல் அமர்வு நேற்று(வியாழக்கிழமை) இடம்பெற்ற நிலையில், நாடாளுமன்ற கட்டடத் தொகுதியில் வைத்து ஊடகங்களுக்குக் கருத்து வெளியிடும் போதே அவர் இவ்வாறு குறிப்பிட்டார்.

அத்துடன், நாட்டு மக்கள் சுபீட்சமாக வாழக்கூடிய வகையில் இவர்கள் அனைவரும் செயற்படுவார்கள் எனத் தாம் எதிர்பார்க்கிறார் எனவும் அவர் தெரிவித்தார்.

திருட்டுச் சம்பவம் தொடர்பில் கிருவர் வவுனியாவில் கைது!

வவுனியாவில் பல்வேறு திருட்டுச் சம்பவங்களுடன் தொடர்புடைய இருவரை, வவுனியா தலைமை பொலிஸ் நிலைய குற்றத்தடுப்பு பொலிஸார் கைது செய்துள்ளனர்.

குறித்த சந்தேகநபர்களிடமிருந்து திருடப்பட்ட ஆடுகள் மற்றும் மோட்டர்களை பொலிஸார் மீட்டுள்ளனர்.

அதாவது, சமயபுரம் பகுதியில் நெல் அரைக்கும் ஆலை ஒன்றில் 75 ஆயிரம் ரூபாய் பெறுமதியான நான்கு மோட்டர்களைத் திருடியமை மற்றும் காத்தார்சின்னக்

குளம், ஆச்சிபுரம் பகுதிகளில் ஆடுகளை திருடியமை ஆகிய குற்றச் சாட்டுக்கள் இந்த சந்தேகநபர்களின் மீது முன்வைக்கப்பட்டிருந்தது.

இந்நிலையில் மேற்படி சந்தேகநபர்களை தேடி பொலிஸார் மேற்கொண்ட சுற்றிவளைப்பிலேயே இவர்கள் கைது செய்யப்பட்டுள்ளனர்.

மேலும், கைது செய்யப்பட்டுள்ள சந்தேகநபர்களை நாளைய தினம் நீதிமன்றத்தில் முன்னிலைப்படுத்துவதற்கான நடவடிக்கைகளை பொலிஸார் மேற்கொண்டுள்ளனர்.



வாகனப் புகைப் பரிசோதனையை நீக்க ஆராய்கின்றது கோட்டா அரசு

வருடம்தோறும் மோட்டார் வாகன உரிமங்களை வழங்குவதற்கான முன்னோடியாக தற்போதுள்ள வாகன புகைப் பரிசோதனை முறையைத் திருத்துவது தொடர்பில் அரசாங்கம் பரிசீலித்து வருகிறது.

மோட்டார் வாகன உரிமங்களை வழங்க வாகன புகைப்பரிசோதனை சான்றிதழை வழங்குவது அவசியமான இல்லையா என்பது குறித்து முடிவு எடுக்கப்பட உள்ளது.

காபன் புகையை ஏற்படுத்தும் வாகனங்களை அனுமதிப்பதால் ஏற்படும் சுற்றுச்சூழல் மாசுபாடு குறித்து ஜனாதிபதி கவனம் செலுத்தியுள்ளார் என வாகன ஒழுங்குமுறை, பஸ்போக்குவரத்து சேவைகள், கராஜ் வண்டிகள் மற்றும் வாகனத்துறை ராஜாங்க அமைச்சர் திலம் அமுனுகம் தெரிவித்தார்.

நாட்டின் மூன்று முக்கிய நிறுவனங்களால் இயக்கப்படும்

சோதனை மையங்கள் உட்பட, ஊழல் சுழற்சியை உருவாக்கியுள்ள நிலையில், தற்போதுள்ள காபன் பரிசோதனை முறையை விரைவில் திருத்த அரசாங்கம் விரும்புகிறது.

ஒழுங்குமுறை தேவைகளைத் தவிர்ப்பதற்காக ஊழியர்களுக்கு லஞ்சம் வழங்குவது குறித்தும், மையங்களில் பணிபுரியும் பயிற்சி பெறாத சோதனை ஊழியர்கள் குறித்தும் பல முறைப்பாடுகள் வந்துள்ளன என அமைச்சர் தெரிவித்தார்.

சோதனைக் கட்டணங்களில் 10 வீதம் மோட்டார் போக்குவரத்துத் துறை சம்பாதித்துள்ளது. இது இப்போது ரூபா எட்டுக் கோடி ரூபாவாக வந்துள்ளது, மேலும் தற்போதுள்ள அமைப்பு காரணமாக பொதுமக்கள் எழுப்பியுள்ள பிரச்சினைகளை இன்னும் தீர்க்கவில்லை என்றும் அவர் கூறினார்.

அரசு ஊழியர்களின் சீருடை புதிய சட்டமூலம் விரைவில்!

அரசு ஊழியர்கள் வாரத்தில் ஒரு நாள் பத்திக் அல்லது உள்நாட்டு ஆடையை அணிந்து வரவேண்டும் என இராஜாங்க அமைச்சர் தயாசிரி ஜயசேகர தெரிவித்துள்ளார்.

இது தொடர்பான சட்டத்தை விரைவில் நடைமுறைப்படுத்த நடவடிக்கை எடுக்கப்படும் என அவர் குறிப்பிட்டுள்ளார்.

தனக்கு கிடைத்த அமைச்சு தொடர்பில் ஊடகவியலாளர்கள் நாடாளுமன்றத்தில் வைத்து வினவிய போதே அவர் இவ்வாறு குறிப்பிட்டுள்ளார்.

பத்திக் கைத்தரி துணிகள் மற்றும் உள்நாட்டு ஆடை உற்பத்தி இராஜாங்க அமைச்சர் தயாசிரி ஜயசேகர பத்திக் ஆடை அணிந்தே நாடாளுமன்றத்துக்கு வருகைத்தந்திருந்தார்.

இந்நிலையில் அரசு ஊழியர்களுக்கு ஆடை தொடர்பான சட்டம் இயற்றுவதற்கு நடவடிக்கை எடுக்கப்படவுள்ளதாக அவர் மேலும் தெரிவித்துள்ளார்.

இலங்கைக்கு ரூ.9,200 கோடிக்கான திட்டம் நன்கொடையாக வழங்கியது இந்திய அரசு!

இலங்கையின் அபிவிருத்திப் பணிகளுக்காக இந்திய அரசால் வழங்கப்பட்ட 51 ஆயிரத்து 700 கோடி ரூபாய் பெறுமதியான ஒட்டுமொத்த திட்டங்களில் 9,200 கோடி ரூபாய் பெறுமதியான திட்டங்கள் நன்கொடையாக வழங்கப்பட்டுள்ளன.

இந்தத் திட்டங்களில் ஒன்றாக மட்டக்களப்பு போதனா வைத்தியசாலையில் சத்திரசிகிச்சை அலகை நிர்மாணிப்பதற்கான திட்ட வழிநடத்தல் குழுக் கூட்டமொன்று இடம்பெற்றுள்ளது.

மட்டக்களப்பு போதனா வைத்தியசாலையில் சத்திரசிகிச்சை அலகை நிர்மாணிப்பதற்கான திட்ட வழிநடத்தல் குழுவின் கூட்டம், பிரதி இந்திய உயர் ஸ்தானிகர் வினோத் கே ஜேக்கப் தலைமையில் கடந்த புதன் கிழமை இந்திய உயர் ஸ்தானிகராலயத்தில் நடைபெற்றது.

இந்த திட்ட அமுலாக்கலின் முன்னேற்றம் குறித்து மீளாய்வு செய்யப்பட்டது. இந்திய உயர் ஸ்தானிகராலயம், சுகாதார மற்றும் சதேச மருத்துவ அமைச்சு, வெளிநாட்டு வளங்கள் திணைக்களம் மற்றும் திட்ட முகாமைத்துவ திணைக்களம், நிதி அமைச்சின் கண்காணிப்பு பிரிவு மற்றும் ஒப்பந்தகாரரான மல்வத்தை கொன்ஸ்ட்ரக்ஷன் நிறுவனம் ஆகியவற்றின் அதிகாரிகளும் மத்திய பொறியியல் உசாத்துணை பணியக திட்ட ஆலோசகரும் இந்த கூட்டத்தில் கலந்துகொண்டிருந்தனர்.



இந்த திட்டமானது 262 மில்லியன் இலங்கை ரூபாய் பெறுமதியுடன் உயர் பெறுபேற்றைக்கொண்ட சமூக அபிவிருத்தித் திட்டம் என்ற அடிப்படையில் அமுல்படுத்தப்பட்டுள்ளது.

சத்திர சிகிச்சைக்கான உட்கட்டமைப்பு அபிவிருத்தி மற்றும் நவீனமயப்படுத்தல் மூலம் கிழக்கு மாகாணத்தைச் சூழவுள்ள மக்கள் நன்மையடைவர்.

மட்டக்களப்பில் சுகாதார பராமரிப்பு அலகுகளை நிர்மாணித்தமை, 1990 சுவசெரிய அவசர அம்புலன்ஸ்

சேவை போன்ற உதவித்திட்டங்களை அமுல்படுத்துவதன் மூலமாக இலங்கையின் சுகாதார உட்கட்டமைப்பை மேலும் வலுவாக்குவதில் இந்தியா தொடர்ந்தும் தனது உறுதிப்பாட்டைக் கொண்டிருக்கிறது.

கொவிட் -19 பரவல் நெருக்கடியான காலப்பகுதியில் இந்தியா 25 தொன்கள் நிறையுடைய அவசர மருந்துகள் மற்றும் மருந்துப்பொருள்களை இலங்கைக்கு வழங்கியிருந்தது.

அத்துடன் கண்டியிலுள்ள தேசிய வைத்தியசாலையில் கொவிட் தனிமைப்படுத்தல் விடுதி ஒன்றை அமைப்பதற்காக சார்ச் அபிவிருத்தி நிதியம் ஊடாக ஒரு மில்லியன் அமெரிக்க டொலர் விசேட உதவியாக வழங்கப்பட்டது.

இலங்கை அரசாங்கத்துடன் இந்திய அரசு மேற்கொண்டுவரும் மக்களை இலக்கு வைத்த அபிவிருத்தி ஒத்துழைப்பின் தொடர்ச்சியாக இந்தத் திட்டங்கள் அமைந்துள்ளன.

அதாவது, இலங்கைக்கு இந்திய அரசாங்கத்தால் வழங்கப்பட்ட ஒட்டுமொத்த திட்டங்களில் 92 மில்லியன் இலங்கை ரூபாய் பெறுமதியான திட்டங்கள் நன்கொடையாக வழங்கப்பட்டுள்ளமை குறிப்பிடத்தக்கது.

பல்கலைக் கல்வி ஆரம்பம் மாணவர் வரவு குறைவு!

கொரோனா அனர்த்தத்தின் பின்னர் அனைத்து பல்கலைக்கழக கல்வி நடவடிக்கைகளும் ஓகஸ்ட் மாதம் 17 ஆம் திகதி முதல் வழமை போல் ஆரம்பமாகிய நிலையில் மாணவர்களின் வரவு மந்த கதியில் உள்ளன.

கொரோனா அச்சுறுத்தல் காரணமாக நாடு முழுவதிலும் உள்ள பல்கலைக்கழகங்கள் சுமார் 3 மாத காலங்களுக்கு மேலாக மூடப்பட்டிருந்த நிலையில் பல்கலைக்கழகமானியங்கள் ஆணைக் குழு மேற்கொண்ட நடவடிக்கையின் பலனாக கடந்த 17 ஆம் திகதி மீண்டும் திறக்கப்பட்டது.

எனினும் பல்கலைக்கழக நடவடிக்கைகள் ஆரம்பிக்கப்பட்டு 4 நாட்கள் கடந்துள்ள போதிலும் கிழக்கு மாகாணத்தின் அம்பாறை மாவட்டத்தில் உள்ள ஒலுவில் தென்கிழக்கு பல்கலைக்கழக மாணவர்களின் வரவு வீதம் குறைவடைந்துள்ளது.

மேலும் கடந்த காலங்களில் மாணவர்கள் பல்வேறு சிரமங்களுக்கு மத்தியில் இணையத்தளங்கள் ஊடாகக் கல்வி நடவடிக்கைகளை மேற்கொண்டமை சுட்டிக்காட்டத்தக்கது.

அத்துடன் சுகாதார வழிகாட்டல் ஆலோசனைகளுக்கு முக்கியத்துவம் வழங்கி செயற்படுமாறு அனைத்து பல்கலைக்கழக உபவேந்தர்களுக்கும் ஆலோசனை வழங்கப்பட்டமைக்கு அமைய பல்கலைக்கழகங்களின் கல்வி நடவடிக்கைகள் தற்போது ஆரம்பிக்கப்பட்டுள்ளன.

வெளிநாடுகளிலிருந்து 135 பேர் நாடு திரும்பினர்

கட்டாரிலும் தாய்லாந்திலும் சிக்கியிருந்த மேலும் 135 இலங்கையர்கள் நாட்டை வந்தடைந்துள்ளனர்.

இன்று அதிகாலை 1.20 மணியளவில் கட்டாரின் போஹா விலிருந்து 47 பேரை ஏற்றிய கட்டார் விமான சேவைக்கு சொந்தமான QR 668 எனும் விமானம், கட்டுநாயக்க சர்வதேச விமானநிலையத்தை வந்தடைந்துள்ளது.

தாய்லாந்தின் பாங்கொக்

நகரிலிருந்து 88 பேரை ஏற்றிய டீ லங்கன் எயார்லைனின் UL 403 எனும் விமானம் இன்று காலை கட்டுநாயக்க சர்வதேச விமான நிலையத்தை வந்தடைந்துள்ளது.

இவ்வாறு வருகை தந்த அனைவரும் கட்டுநாயக்க சர்வதேச விமான நிலையத்தில் பி.சி.ஆர். பரிசோதனைக்கு உட்படுத்தப்பட்டதைத் தொடர்ந்து, தனிமைப்படுத்தலுக்காக அனுப்பிவைக்கப்பட்டுள்ளனர்.

கொரோனா தொற்றாளர் எண்ணிக்கை அதிகரிப்பு!

நாட்டில் கொரோனா வைரஸ் தொற்றுக்கு உள்ளானவர்களின் எண்ணிக்கை 2 ஆயிரத்து 918 அதிகரித்துள்ளது.

கொரோனா வைரஸ் தொற்றுக்குள்ளான மேலும் 16 பேர் அடையாளம் காணப்பட்ட நிலையிலே இந்த அதிகரிப்பு ஏற்பட்டுள்ளதாக சுகாதார அமைச்சின் தொற்று நோய் தடுப்புப் பிரிவு தெரிவித்துள்ளது.

இந்தியாவில் இருந்து நாடு திரும்பியுள்ள 16 பேருக்கே இவ்வாறு கொரோனா வைரஸ் தொற்று உறுதிப்படுத்தப்பட்டுள்ளதாகத் தெரிவிக்கப்படுகிறது.

ஜனாதிபதியின் கொள்கைப் பிரகடன உரையில் சிறுபான்மையினருக்கு சில தீமைகள் உள்ளன!

சுட்டிக்காட்டுகிறார் இராதாகிருஷ்ணன்

கொழும்பு, ஓக.21 ஜனாதிபதியின் கொள்கை பிரகடன உரையில் சில நன்மைகள் உள்ள போதும், சிறுபான்மையின மக்களுக்கு தீமைகளும் உள்ளன என நாடாளுமன்ற உறுப்பினர் வே. இராதாகிருஷ்ணன் தெரிவித்தார்.

ஒன்பதாவது நாடாளுமன்றத்தின்

முதல் அம்ர்வு நேற்று (வியாழக்கிழமை) இடம்பெற்ற நிலையில், நாடாளுமன்ற கட்டடத் தொகுதியில் வைத்து ஊடகங்களுக்குக் கருத்து வெளியிடும் போதே அவர் இவ்வாறு குறிப்பிட்டார்.

இதுகுறித்து இனிவரும் நாடாளுமன்ற அம்ர்வுகளில் பிரஸ்தாபிக்க இருக்கிறார் எனவும் அவர் தெரிவித்தார்.



ஜனாதிபதியின் கொள்கை விளக்க உரையில் தமிழர் பிரச்சினைகள் உள்ளடக்கப்படவில்லை!

இரா.சாணக்கியன் கவலை தெரிவிப்பு

கொழும்பு, ஓக.21 கொள்கை பிரகடன உரையில் ஜனாதிபதி, தமிழ் மக்களின் பிரச்சினைகள் குறித்து கருத்து வெளியிடாமையே கவலையளிப்பதாகத் தமிழ்த் தேசியக் கூட்டமைப்பின் நாடாளுமன்ற உறுப்பினர் இரா.சாணக்கியன் தெரிவித்தார்.

ஒன்பதாவது நாடாளுமன்றத்தின் முதல் அம்ர்வு நேற்று (வியாழக்கிழமை) இடம்பெற்ற நிலையில், நாடாளுமன்றக் கட்டடத் தொகுதியில் வைத்து ஊடகங்களுக்குக் கருத்து வெளியிடும் போதே அவர் இவ்வாறு குறிப்பிட்டார்.



ஜனாதிபதியின் கொள்கை பிரகடன உரையின் எந்தவோர் இடத்திலும் தமிழ் மக்களின் இனப்பிரச்சினைக்கான தீர்வுத் திட்டம் தொடர்பாகவோ, 13 ஆவது திருத்தச் சட்டம் தொடர்பாகவோ எந்தவித கருத்துக்களையும் அவர் தெரிவிக்காதமை சந்தேகத்தை ஏற்படுத்தியுள்ளதாகவும் அவர் தெரிவித்தார்.

அரசியல் தீர்வு ஒன்று இல்லாவிட்டால் தமிழ் மக்களின் இருப்பும் எதிர்காலமும் கேள்விக்குறியாகும் என்பதைத் தமிழ் மக்கள் மனதில் வைத்து இனிவரும் காலங்களில் செயற்பட வேண்டும் எனவும் அவர் குறிப்பிட்டார்.

19 ஆவது திருத்த நீக்கத்தில் கருத்துவேறுபாடுகள் உள்ளன!

என்கிறார் ரிஷாத் பதியுதீன்



கொழும்பு, ஓக.21 19 ஆவது திருத்தம் நீக்கப்பட வேண்டும் என்பதில் தங்களுக்குக் கருத்து வேறுபாடு உள்ளது என நாடாளுமன்ற உறுப்பினர் ரிஷாத் பதியுதீன் தெரிவித்தார்.

ஒன்பதாவது நாடாளுமன்றத்தின் முதல் அம்ர்வு நேற்று (வியாழக்கிழமை) இடம்பெற்ற நிலையில், நாடாளுமன்ற கட்டடத் தொகுதியில் வைத்து ஊடகங்களுக்குக் கருத்து வெளியிடும் போதே அவர் இவ்வாறு குறிப்பிட்டார்.

மக்கள் வழங்கியுள்ள ஆணையை மதித்து பௌத்த, இந்து, கத்தோலிக்க, இஸ்லாமிய மக்கள் எல்லோரும் திருப்திப்படக்கூடிய முறையில் அவர்களுடைய ஆட்சியை முன்னெடுத்து செல்வார்களாக இருந்தால் அது நாட்டுக்கு நல்லது எனவும் அவர் தெரிவித்தார்.

ஓர் இனத்தை மட்டும் முன்னிலைப்படுத்தி யாப்பு திருந்தும் அமைதல் ஆபத்தானது!

எச்சரிக்கின்றார் ரஷ்ய ஹக்கீம்



தனியே ஓர் இனத்தை மாத்திரம் முன்னிலைப்படுத்துகின்ற யாப்பு திருத்தங்கள் வருவதென்பது ஆபத்தானது என நாடாளுமன்ற உறுப்பினர் ரஷ்ய ஹக்கீம் தெரிவித்தார்.

ஒன்பதாவது நாடாளுமன்றத்தின் முதல் அமர்வு நேற்று (வியாழக்கிழமை) இடம்பெற்ற நிலையில், நாடாளுமன்ற கட்டடத் தொகுதியில் வைத்து ஊடகங்களுக்குக் கருத்து வெளியிடும் போதே அவர் இவ்வாறு குறிப்பிட்டார்.

எடுத்த எடுப்பிலேயே தேர்தல் முறையில் மாற்றங்களைக் கொண்டுவருகின்ற போது சாதகமான சில அம்சங்கள் முற்றிலும் இல்லாமல் செய்யப்பட்டு அதன் மூலம் மிகப்பாதகமான சூழ்நிலை ஏற்பட்டு விடுமா என்பது குறித்து அச்சம் நிலவுவதாகவும் அவர் தெரிவித்தார்.

நிராகரிக்கப்பட்ட பட்டதாரிகள் தொடர்பில் அரசு கவனம் செலுத்தவேண்டும் - சஜித்

கொழும்பு, ஓக.21

அரசு வேலைவாய்ப்பு திட்டத்தில் விண்ணப்பங்கள் நிராகரிக்கப்பட்டுள்ள பட்டதாரிகளுக்கு தொழில்வாய்ப்பை; பெற்றுக்கொடுக்க வேண்டும் என எதிர்க்கட்சி தலைவர் சஜித் பிரேமதாஸ தெரிவித்துள்ளார்.

வேலையற்ற பட்டதாரிகள் தொடர்பில் நாடாளுமன்றில் இன்ற உரையாற்றுகையில் எதிர்க்கட்சித் தலைவர் இதனைக் கூறியுள்ளார். இவ்விடயம் தொடர்பாக அவர் மேலும் தெரிவிக்கையில் -

பட்டதாரிகளுக்கு தொழில்வாய்ப்பு பெற்றுக் கொடுக்கும் வேலைத்திட்டத்தில் அரசு பட்டதாரிகள் ஏமாற்றப்பட்டுள்ளனர்.

இது தேசிய ரீதியில் தீர்க்கப்பட வேண்டிய விடயமாகும். பயிற்சி நடவடிக்கைகளுக்கு இணைக்கப்பட்டுள்ளனர் என அறிவிக்கப்பட்டவர்கள் தற்போது நிராகரிக்கப்பட்டுள்ளனர்.

தனியார் துறையில் பணிபுரியும் அரசு பல்கலைக்கழக பட்டதாரிகளுக்கு நியமனக்



கடிதங்கள் வழங்கப்பட்டு பின்னர் ஒரு மாதத்தின் பின்னர் குறித்த நியமனங்கள் இரத்து செய்யப்பட்டுள்ளன.

அவர்களுக்கு மீண்டும் வேலைவாய்ப்பைப் பெற்றுக்கொடுப்பதற்கு அரசாங்கம் முன்வர வேண்டும். அத்துடன் நிராகரிக்கப்பட்டுள்ள பட்டதாரிகளுக்கு அரசாங்கம் உரிய பதில் வழங்க வேண்டும் என்பதை நான் இங்கு தெரிவித்துக் கொள்கின்றேன் என எதிர்க்கட்சி தலைவர் சஜித் பிரேமதாச மேலும் குறிப்பிட்டார்.

கொக்கடிச்சோலை தான்தோன்றீஸ்வரர் வருடாந்த மகோற்சவம் ஆரம்பமாகியது!



இலங்கையின் பஞ்ச ஈசர்ரங்களில் ஒன்றாக கருதப்படும் கிழக்கிலங்கையின் வரலாற்று சிறப்புமிக்க மட்டக்களப்பு- கொக்கடிச்சோலை தான்தோன்றீஸ்வரர் ஆலய வருடாந்த மகோற்சவம் இன்று (வெள்ளிக்கிழமை) அதிகாலை கொடியேற்றத்துடன் ஆரம்பமானது.

கல்நந்தி புல்லுண்டு போர்த்துக்கீசரை உடைத்து கல்லாக்கிய அற்புத திருத்தலமாக கொக்கடிச்சோலை தான்தோன்றீஸ்வரர் ஆலயம் விளங்குகின்றது.

தானாக தோற்றம்பெற்ற ஆலயமாகவும் கிழக்கு மாகாணத்தின் தேரோடும் ஆலயம் என்னும் பெருமையினையும் கொண்டதாக கொக்கடிச்சோலை தான்தோன்றீஸ்வரம் விளங்கி வருகின்றது.

கொக்கடிச்சோலை தான்தோன்றீஸ்வரர் ஆலயத்தின் மகோற்சவத்தையொட்டி கடந்த மூன்று தினங்களாக சாந்தி கர்ம கிரியைகள் இடம்பெற்றுவந்தன. இன்று காலை மூலமூர்த்திக்கு அபிகேபுசையுடன் விசேடபூசை இடம்பெற்றது.

அதனைத் தொடர்ந்து கொடியேற்றத்துக்கான கொடிச்சீலை ஆலயத்தினை சூழ வலம்வந்து

கொடிச்சீலைக்கு விசேடபூசைகள் இடம்பெற்றன.

அதனைத் தொடர்ந்து வேத பாராயணத்துடன் மேள நாதஸ்வர இசை முழங்க மணியோசைகளின் மத்தியில் பக்தர்களின் அரோகரா ஓசையுடன் கொடியேற்றம் மிகவும் சிறப்பாக நடைபெற்றது.

ஆலயத்தின் பிரதமகுரு சிவலு மு. கு. சச்சிதானந்த குருக்கள் தலைமையில் இந்த மகோற்சவம் ஆரம்பமானது.

இதனையடுத்து தம்பத்துக்கு விசேட அபிகேம் இடம்பெற்றதுடன், பூசைகள் இடம்பெற்று சுவாமி உள்ளீதி வலம்வரும் நிகழ்வு இடம்பெற்றது.

கிழக்கின் தேரோடும் கோயில் என்னும் பெருமையைக் கொண்ட ஆலயத்தின் தேரோட்டம் எதிர்வரும் 6 ஆம் திகதி நடைபெறவுள்ளது.

சுகாதார வழிமுறையுடன் நடைபெற்ற கொடியேற்றத்தைத் தொடர்ந்து ஆலயபிரதமகுருவால் கொரோனா தொடர்பான விழிப்புணர்வு வழங்கப்பட்டதுடன் சுகாதார நடைமுறை குறித்தும் கருத்துரை வழங்கப்பட்டமை குறிப்பிடத்தக்கது.

காலத்துக்கு ஏற்றாற்போல் பாடத்திட்டங்கள் புதுப்பிப்பு!

ஜி.எல்.பீரிஸ் நடவடிக்கை

தற்போதைய காலத்துக்கு ஏற்ற விதத்தில் பாடத்திட்டங்களை புதிப்பித்தல் மற்றும் அபிவிருத்தி செய்வதற்காக எதிர்வரும் காலத்தில் அமைச்சரவை பத்திரம் ஒன்றை முன்வைப்பதாக கல்வி அமைச்சர் பேராசிரியர் ஜி.எல்.பீரிஸ் தெரிவித்துள்ளார்.

நாட்டில் உள்ள பிரதான பாடசாலைகள் சிலவற்றின் அதிபர்க

ளுடன் நேற்று (வியாழக்கிழமை) இடம்பெற்ற கலந்துரையின் போது அவர் இவ்வாறு தெரிவித்துள்ளார்.

உயர்தர வகுப்புக்களில் பல்வேறு பாடங்களுக்கு பாடப்புத்தகம் இல்லாத காரணத்தால் ஏற்பட்டுள்ள சிக்கல் தொடர்பில் கவனம் செலுத்தியுள்ளதாகவும் அவர் தெரிவித்துள்ளார்.

மக்களுக்கான பொறுப்புக்கூறலில் இருந்து அரசு விலகமுடியாது!



மக்கள் முகம் கொடுக்கின்ற பொருளாதார பிரச்சினை, அரசியல் தொடர்பில் முகம் கொடுக்கின்ற பிரச்சினை என அனைத்து விடயங்களுக்கும் பொறுப்பு கூற வேண்டியது அரசாங்கத்தின் கடமையென நாடாளுமன்ற உறுப்பினர் விஜித ஹேரத் தெரிவித்துள்ளார். ஜனாதிபதியின் கொள்கை பிரகடனம் குறித்து நாடாளுமன்றத்தில் இன்று விவாதம் நடைபெற்றது. அந்த நாடாளுமன்ற விவாதத்தில் கலந்துகொண்டு உரை நிகழ்த்தும் போதே விஜித ஹேரத் இவ்வாறு குறிப்பிட்டுள்ளார்.

இவ்விடயம் தொடர்பாக அவர் மேலும் கூறியுள்ளதாவது -

ஜனாதிபதியாகத் தெரிவு செய்யப்பட்டுள்ளவர், தான் ஆட்சியில் இருக்கும் காலம் வரை மேற்கொள்ள வேண்டிய விடயங்கள் தொடர்பாகக் கொள்கைப் பிரகடன உரையில் தெரிவித்திருந்தார்.

நேற்று ஜனாதிபதியால் கூறப்பட்ட கொள்கை பிரகடனத்தைப் பார்த்தோமேயானால், வீழ்ச்சியடைந்துள்ள நாட்டின் தேசிய பொருளாதாரத்தை மீளக் கட்டியெழுப்பதல், ஒரே நாடு ஒரே சட்டம் உள்ளிட்ட பல்வேறு எண்ணக்கருக்கள் கொண்ட விடயங்கள் அதிகம் காணப்பட்டன.

நாம் நாட்டின் வரலாற்றை எடுத்துப்பார்த்தோமேயானால், இவ்வாறுதான் இதற்கு முற்பட்டவர்களும் மிகவும் சிறப்பான கொள்கைப் பிரகடனங்களை

என்கிறார் விஜித ஹேரத்

முன்வைத்திருந்தனர்.

ஆனால் அவை நடைமுறையில் செயற்படுத்தப்படவில்லை என்பது கசப்பான உண்மை. அதாவது இதற்கு முன்னர் நாட்டை ஆட்சி செய்த அரசாங்கத்தின் ஜனாதிபதியும் இவ்வாறானதொரு கொள்கைப் பிரகடனமொன்றையே முன்வைத்திருந்தார்.

ஆனால், அவர் ஆட்சிப்பீடமேறி 8 மாத காலப்பகுதியிலேயே மக்கள் அவரை இனங்கண்டு கொண்டனர். கொள்கைப் பிரகடன விடயத்தில் கூறப்பட்ட விடயம் என்ன. உண்மையான நிலைவரம் என்ன என்பதை மக்கள் உணர்ந்துகொண்டனர்.

அதாவது நாட்டின் தேசிய பொருளாதாரத்தில் பாரிய வீழ்ச்சியை அடைந்துள்ளோம். கொவிட் - 19 தொற்றால் அது மேலும் உக்கிரமடைந்து காணப்படுகின்றது.

இவ்வாறு நாம் தற்போது முகம் கொடுத்துள்ள இந்த பிரச்சினையில் இருந்து மீள்வதற்கு எத்தகைய செயற்றிட்டத்தை அரசாங்கம் முன்னெடுக்க இருக்கின்றது. மேலும் நாட்டில் வறுமை கோட்டில் வாழும் மக்களின் பொருளாதாரத்தை எவ்வாறு வலுவடையச் செய்வது. அரசாங்கத்துக்கு மூன்றில் இரண்டு பெரும்பான்மை கிடைத்துள்ளது. டஸஸ் அழகப்பெரும கூறியமையைப்போன்று வரலாற்றில் யாருக்கும் கிடைத்திராத பெரும்பான்மை தற்போதைய அரசாங்கத்துக்குப் கிடைத்துள்ளது.

மக்கள் வழங்கிய இந்த ஆணையால், அரசாங்கம் எந்தவிடயத்துக்கும் பொறுப்புக்கூற முடியாமல் இருக்க முடியாது.

மக்கள் முகம் கொடுக்கின்ற பொருளாதார பிரச்சினை, அரசியலில் தொடர்பில் முகம் கொடுக்கின்ற பிரச்சினை என அனைத்து விடயங்களுக்கும் பொறுப்பு கூற வேண்டியது அரசாங்கத்தின் கடமை என அவர் குறிப்பிட்டுள்ளார்.

கடந்த கால அமைச்சில் ஊழல்கள் நிறைந்துள்ளன!

இராஜாங்க அமைச்சர் ஜீவன் தொண்டமான்

கடந்த காலத்தில் அமைச்சில் ஊழல்கள் இடம்பெற்றுள்ளன என தோட்ட வீடமைப்பு சமுதாய உட்கட்டமைப்பு இராஜாங்க அமைச்சர் ஜீவன் தொண்டமான் தெரிவித்தார்.

ஒன்பதாவது நாடாளுமன்றத்தின் முதல் அமர்வு நேற்று (வியாழக்கிழமை) இடம்பெற்ற நிலையில்,

நாடாளுமன்ற கட்டடத்தொகுதியில் வைத்து ஊடகங்களுக்குக் கருத்து வெளியிடும் போதே அவர் இவ்வாறு குறிப்பிட்டார்.

சுயதொழில் வாய்ப்புகளை உருவாக்குவதற்குரிய நடவடிக்கைகளை முன்னெடுத்துள்ளதாகவும் அவர் இதன்போது தெரிவித்தார்.